

మర్యాదస్తుని కో కథ

దక్షిణ ఇండియా తారల్లోకల్లా ప్రసిద్ధతార కుసుమ కుమారి. ఆమెని తెరమీద చూడనికళ్లు, ఆమె పాటని వినని చెవులు, ఆమెని చూచి పిని చప్పట్లు కొట్టని చేతులు, ఆమెని స్తుతించని నోళ్ళు, ఆమె చిత్రప్రదర్శనాలవేపు నడవని కాళ్ళు మనుషులకి చాలా అనవసరమని పద్యాలు రాశారు నవీన పోతన్నలు. అంతేకాదు ఆమె ప్రతికల్పికొనని ధనం ధనంకాదనీ, ఆమెమీది Scandals చెప్పకోని క్లబ్బులు క్లబ్బులుకావనీ, ఆమెపద్ధతిని అలంకరించుకోని స్త్రీలు స్త్రీలుకారనీ, ఆమెని హృదయంలో కావిలించని పురుషులు పురుషులుకారనీ, ఆమె నామ సంకీర్తనం జరగని గృహం గృహంకాదనీ, ఆమెకి సన్మానం చెయ్యని పట్టణం పట్టణం కాదనీ కూడా సీసపద్యాలు రాశి చివరకి ఆమెవైన పద్యాలు రాయని కవి కవికాదన్నారు. ఆ అపనింద కథకులవైకికూడా వొచ్చేట్టు కనపడి భయంతోముందే ఈ కథ రాసేస్తున్నాను అన్నాడు ఆంధ్ర కథకుడుగా ఆచంద్రార్కం అద్భుతమహిమతో ఆరాధింపబడాలని ఆశించే ఈ కథక రాజన్య చూడామణి.

కుసుమబాల గత పదినంవత్సరాలనుంచి ఆంధ్ర, తమిళ, కర్నాటక, మళయాళ, కన్నడ, హిందీ, సాంఘిక జానపద, చరిత్రాత్మక, భక్తి, సంస్కారిక, సంసారిక

చిత్రాలలో ప్రధాన నాయకీయై నటించింది. అన్ని భాషల లోనూ, ప్లేబాక్ లేకుండా కర్నాటక, హిందీ భాషలలో, శాస్త్రం, సినిమా, నవీన, భరతమాత, భర్తమాత, తెలుగు మాత, తమిళమాత, తన సొంతమాతల కీర్తనల్ని పాడింది.

ఆమె వినాహానికి సమస్త సినిమా కళాప్రపంచం హాజరయింది. ఆ పెళ్ళి చాలా ఆలస్యంగా, అనవసరంగా జరిగింది. వరుడు ఎవరో చాలాకాలంనించి అందరికీ తెలుసు. ఆమె చిత్రాల డైరెక్టరు సంజీవరాయడు. అతను ఆమె చిత్రాల డైరెక్టరు కావడానికి అతని అర్హత, పదేళ్ళనుంచి ఆమె శయ్యా భాగస్తుడు కావడం. యోగ్యత ఆమె సినిమా కంపెనీ షేర్లు భాగస్తుడు కావడం! ఆమెకి వచ్చిన పెళ్ళి బహుమానాలతో మద్రాసునగరంలోని బట్టలషాపులూ, నగలషాపులూ పాతసరుకు తీసేసి ఆ బహుమానాలతో నింపవచ్చు.

గొప్పడిన్నరు ముగిసేటప్పటికి ఇంకా రాత్రి తొమ్మిది గంటలే. సినిమాల ఆర్కెస్ట్రాలూ, పాటకులూ, హాస్యనటకులు చేరిన తరువాత ఏమేం ప్రోగ్రాములు వుంటాయో తెల్లపార్లూ అనుకున్నారు. అతిథుల్ని ఒక పెద్ద హాలులో ఆసీనుల్ని చేసి సంజీవయ్య వాళ్ళని ఎడెసు చేశాడు.

“ఈ శుభసమయంలో మిమ్మల్ని వినోదపరచడానికి నాకు ప్రత్యేకమైన పద్ధతి తోచింది. పాటకచేరీలు మొదలైనవి చాలా మామూలు. మనం రోజూ అవస్తపడే పాటల్ని వాళ్లు ఇక్కడ వినిపించడం పాతకం. ఈరాత్రి

మీకు ఓకథ చెపుతాను. అది ఈనాటి వధూవరుల ప్రణయ గాధ—లేక అప్రణయబాధ—లేక జీవిత శోధ, కాకపోతే ప్రణయ మరణబోధ” అని ఆగాడు.

సంజీవరాయడు చాలా ప్రేమాస్పదుడు. గర్వమూ ఈర్ష్యా లేని మనసి. ధర్మపరుడు. కష్టంలోవున్న సోదరుడికి వెంటనే ఆలోచన లేకుండా చెయ్యి అందిస్తాడు. కనక ఎవరికీ అతనిమీద ఈర్ష్యగాని ద్వేషంగాని లేదు. అతను జెప్పేకథని చాలా కష్టంతో విన నిశ్చయించుకున్నారు అక్కడ కూడినవాళ్ళు.

“నా వయస్సు! ముప్పైఏనిమిది. కుసుమ వయస్సు నే నెరుగుదును. కాని ఇప్పుడు చెప్పానంటే సాయంత్రం లోగా విడాకుల దరఖాస్తుపడుతుంది. కనక ఆమెవయస్సు ప్రతికల్లో ఆ రేళ్ళనించి ప్రకటిస్తున్నా ఇరవై ఏళ్ళేనంటాను. ఆమెకి ఇప్పుడు ఇరవై ఏళ్ళేవితే ఆమె సినిమాల్లో తన పదో ఏటనే చేరివుండాలి. అనే ప్రశ్నని మీరందరూ మాకు వినపడకుండా తర్కించుకున్న దేగనక, నే నంతకన్న ఏమీ చెప్పనక్కర్లేదు.

ఈ వివాహం జరగడానికి వీలును కల్పించిన అయ్య దేవర కాశేశ్వరరావుగారికి నమస్కారంతో ఈకథని ప్రారంభించకపోతే చాలా కృతఘ్నుల మాతాము. మార్పుడు వివాహాలు చేసుకోతలుచుకున్నవారు. ముందే ఎట్లా సంసిద్ధులు కావాలో ఆయన బిల్లులో నూచించి మనకందరికీ కృతజ్ఞతాపాత్రులైనారు. అదేగాక మీరందరూకూడా

మాకు కృతజ్ఞులు కావాలి. ఎందుకంటే మాది, భవిష్యత్ నూచకమైన పయనీస్ వివాహం. మీ అందరికీ ఆదర్శ ప్రాయం. త్వరలోనే మీరందరూ మమ్మల్ని అనుకరిస్తారనీ, ఇప్పుడు కుర్చీలలో కూర్చున్న జంటలు, కొంతమందైనా, ఈసారి ఇట్లా ఓ శుభకార్యానికి కలుసుకునే లోపల స్థలాలు మార్చుకునే యోగ్యతని న్యాయశాస్త్రరీత్యా సంపాదించు కుంటారనీ ఆశించడం కాబోదని విశ్వసిస్తున్నాను.

నేను చెప్పబోయే కథలో అతను 'అంట్లే' సంజీవ రాయడు. ఆమె—అంటే కుసుమకుమారి. ఈనాటినించి ఆమె కుసుమదేవి. ఇదివరకుకూడా శరీరరీత్యా కుమారి కాదనుకోండి. ఈనాటినుండి చట్టరీత్యాకూడా కాదు.

ఈ కథ ఐదు భాగాలు—



ఆనాడు అతను ఓచిత్రానికి సహాయ దర్శకుడు. అంటే ఆ ఉద్యోగం హోదా తనకి తానే ఇచ్చుకున్నాడు. ఆరాత్రీ ఘాటింగువ, బైటకి వచ్చేటప్పటికీ, ఒకామె నుంచునివుంది బైట రోడ్డుమీద. ఆ అపరరాత్రీ స్టూడియో దగ్గర ఒక్కతెగా ఆమె నుంచుని వుండడం వింతగాకనిపించి ఆగాడు అతను. అపరరాత్రులైనా స్టూడియోల వెలపల, నీడల్లో, చెట్లకొమ్మలమీద, బైటికివొచ్చే మనుషుల బుజాలమీద రంగుల పిట్టలు వాలుతో వుంటాయి ఎప్పు డన్నా. కాని ఆపిట్టలకి కార్లున్నవాళ్ళ బుజాలూ, వొడులూ ఛాలా యిట్ట. ఈమె వాలకం వేరుగావుంది. ఆగాడు.

ఎందుకు ఆగాడా? ఆగకపోతే కథేలేదు, నిరంతరం ప్రతి నిమిషం యుగయుగాల్నుంచి యీ మాయ తెరమీద బొమ్మలవలే విసుగులేని కథకుడే ఆపాడు అతన్ని కొత్త కథకోసం.

“ఎవరు” అని అడిగాడు..

తలెత్తకుండానే, “వంటేదు” అంది.

“ఫిల్ములో చేరాలని వొచ్చావా?”

“అవును” అని ఆమె అంటే వం జరిగేదో. ఎందుకంటే అతని ప్రశ్న, జేబులో నాల్గు ఫిల్ముకంపెనీల అధికారం పెట్టుకుని అడిగినంత ధీమాగావుంది. మరి దిక్కులేనట్టు నిలుచున్న స్త్రీముందు ‘తానుతప్ప దిక్కులేని భార్యముందూ’ కాకపోతే ఇంకెక్కడ చూపుతాడు తన గొప్పతనం పురుషుడు ఈ క్రూర ప్రపంచంలో! కాని నవీన కాలంలో స్త్రీకి పరాయిదిక్కు వొరకడం సులభమాతోంది అందుకనే పురుషుల్లో ఆత్మ విశ్వాసం, ధైర్యం తగ్గిపోయినాయి. ఎందుకంటే పురుషుల కార్యశూరత్వానికీ, ఔన్నత్యానికీ స్త్రీలనేత్రాలలో ఆరాధనే జవ్వస్థానం.

ఆ రాత్రి ఆమె కాదని తలవూయించింది.

“ఐతే, ఎందుకీక్కడ?” అని విసుక్కున్నాడు అతను మొహం చెల్లడానికనీ ఆ రోడ్డుమీదకూడా అధికారాన్ని వహించి. అధికారంవున్నవాళ్ళని స్తల కాల నిర్ణయం కాని, అవి ఎక్కడా తేనివాళ్ళకి హద్దేముంది?

“సూర్యనారాయణగారు వున్నారా లోపల?”

“వ నూర్యనారాయణ?”

“చిత్రాంగదుడి వేషం”

“ఓ! ఉన్నాడు. ఎందుకు?”

“వంలేదు, మావూరే.”

“రమ్మని చెప్పనా?”

“వొద్దు వొద్దు. వున్నారా అని: అంతే.”

ఆమె తల తిప్పేసుకుంది.

అతను అక్కడే ఆగాడు.

నాలుగు నిమిషాల్లో సూర్యనారాయణ వొచ్చాడు. ఆమె నీడలోకి జరిగింది. అతను వెళ్ళాడు. ఆమె అక్కడే నుంచునివుంది.

“ఏమిటి ఇంకా ఇక్కడే వున్నావు?”

“ఏమీలేదు, ఏమీలేదు” అని తడుముకుంటోంది.

“ఇంకెవరూ వుండరు ఇక్కడ, ఇంటికి వెళ్ళు”

“వెడతా వెడతా” అంటోంది. కళ్ళంబడి నీళ్ళు తిరిగాయి. పెదిమలు వొణికాయి. వేళ్ళతో చీర చెంగుని చుట్టిపెడుతో కిందికి చూస్తోంది.

“డబ్బులు లేవా బస్సుకి?”

“వున్నాయి, వున్నాయి.”

“ఎవరికోసమన్నా నుంచున్నావా?”

“ఎవరికోసం నుంచుంటాను?”

ఆమెమాటలు నిజమనిపిస్తున్నాయి.

“తోవ తెలీదా? పేటపేరు మరిచిపోయినావా?”

“రైలుస్టేషను దగ్గిరే”

“వెళ్లుమరి. ఎక్కీస్తాను రా బస్సు చప్పున!”

“మీరూ రండి అండాకా” అంది.

“ఎందుకు భయం?”

“భయంలేదు. మీరూ రండి”

సెంట్రల్ స్టేషన్ ఎదురుగా దిగారు.

“ఇక్కడ సత్రం వుందికదా?”

“ఇదేగా!”

“రండి”

హోటల్లోకి తీసికెళ్ళింది.

“భోజనం పెట్టించండి. మీరూ భోజనం చేస్తారా?”

“అర్ధశాత్రీ భోజనమా!”

వాళ్ళ బస్సుఖర్చు కాక రూపాయిన్నర అతనికి ఖర్చు. ఇదీ ఎత్తు. గోడదగ్గర ఆమె వెట్టెవుంది. మూత తెరిచి రెండు రూపాయలిచ్చింది.

“ఇక్కడేనా నువ్వువుండడం?” అన్నాడు ధైర్యంగా, మాట్లాడలేదు.

“ఎన్నాళ్ళయింది నువ్వు ఈవూరువాచ్చి?”

“వారంరోజులయింది.”

“ఇక్కడే వున్నావా?”

“లేదు. మావాళ్ళింటో వున్నాను.”

“మరి”

“భోజనానికి పోదాం.”

భోజనం చేశాను.

“నేను వెళ్ళాలి యింటికి” అన్నాడు.

“వెళ్ళాలా! ... నాకు కొంచెం పడుకోడానికి స్థలం చూపించమనండి. వీళ్ళని చూస్తే భయంగావుంది. మాట కూడా సరిగా తెలీదు.”

“ఈ సత్రంలో వొక్కదానివీ పడుకుంటావా? గదికి అద్దెకూడా అడుగుతారు.”

“ఇస్తాను”

కాని ఏమిటో ఆరాటం అతని మనసులో. ఈమె వొంటరిగా ఈ సత్రంలోనా?

“ఎందుకు వొచ్చేశావు మీవాళ్ళ యింట్లోనుంచి?”

“వంశేదు. శ్రీరంగం పోయినాం మావాళ్ళు నేనూ. ఇక్కడ బంధువులయింట్లో దిగాం. రైలుదగ్గర మావాళ్ళని ఏమరిచి వొచ్చేశాను.”

“ఎందుకు?”

“వాళ్ళు ఇష్టంలేదు నాకు.”

“వంచేస్తావు ఇక్కడ?”

“ఏమిచెయ్యను?”

“బాగా డబ్బువుందా!”

“ఆ. నలభైమూడురూపాయలు. ఇంకా ఈ గాజులు కూడా వున్నాయి.”

“చూడూ, చాలా వెర్రిపని చేశావు. వ్రత పిచ్చి దానివిలాగున్నావు. నిన్ను సూర్యనారాయణ ఎరుగునా?”

“ఊ” అని కష్టంగా.

“అతనితో చెప్పనా?”

“బాబూ, బాబూ, ఆపని చెయ్యకండి.”

“ఎందుకు?”

“నన్ను చూస్తే చాలా కోపం ఆయనకి.”

కష్టపడి ఆమెకోగది కుదిర్చి, ఆమెని దాంట్లో ప్రవేశపెట్టి, బైటుదేరాడు ఇంటికి.

ఎవరేం చెయ్యగలరు ఇట్లాంటి మనుషులకి అనుకుంటూ.

“మళ్ళీ ఎప్పుడు కనపడతారు?”

“నేనా? నా కిదే పనా!”

“మరి నే నేమైపోను?”

వచ్చింది. అతని హృదయం ఇవి సినిమాస్టార్ జాల్లి యేడుపులకీ; గ్లిసరిన్ కన్నీళ్ళకీ అలవాటుపడి గడ్డ కట్టలేదు.

“సరేలే, పొద్దున్నే వస్తాను.”

“పోనీ ఇక్కడే పడుకోకూడదూ? వాళ్ళనడిగితే ఓ చాప ఇస్తారు నాకు. నా పక్క మీ కిస్తాను.”

“నేను ఇంటికి పోవొద్దూ; చాలా బావుంది. రేవు వస్తాను” అని విసుక్కుంటూ వెళ్ళాడు.

కన్నీళ్ళతో వొంటరిగా నుంచున్న ఆమె రూపం ఒకటే బాధించింది, అత న్నా రాత్రి, అతని భార్య ముద్దు మాటల మధ్య.

మర్నాడు పొద్దున్న కొంచెం ఉత్సాహంగానే వెళ్ళాడు. తనని పెద్దనిచేసి, తాను కనపడాలనుకునే స్త్రీ ఒకామె వుండడం గర్వంగానే వుంది. ఓవారం కనపడకపోయినా, ఇంట్లో బియ్యం లేకపోతేనేగాని తాను లేని కొరత తన భార్యకి తోచదు. కూచునివుంది నదిలో - అతనికోసం చూస్తోందనుకుని సంతోషిపడ్డాడు. అవీ ఇవీ మాటలయింతను వాత వెళ్ళడానికి లేచాడు-

“మీ ఆఫీసు కేనా?”

“అవును. టయిమయింది. మా ఆఫీసుని స్టూడియో అంటారు.”

“ఈవాళకూడా ఆయన వుంటారా అక్కడ?”

“ఎవరు?”

“ఆతనే. ఆ నూర్యనారాయణ” అంది విసుగ్గా.

“వుంటాడు; ఎందుకు వుండడూ?”

“ఏం చేస్తూవుంటాడు?”

“కబుర్లు చెప్పకుంటా.”

“బలే కబుర్లు చెపుతాడుకదూ? చిన్నప్పుడు మా వూళ్ళో—”

“ఆకబుర్లు ఇంకోసారి వింటాను, ఇప్పుడు వెళ్ళాలి. అతనితో చెప్పనా?”

“చెపుతారా?” అంది పరభ్యానంగా.

“అయినా, ఏమని చెప్పను? మీ రెవరని?”

చప్పన

“బాబోయ్, ఏం చెప్పకండి. చాలా చెడ్డమనిపి. ఆడవాళ్ళకూడా వుంటారుకాదూ అక్కడ?”

“వుంటారు. వొస్తావా?”

“అమ్మో, రాను రాను. మరి అతను ఆ ఆడవాళ్ళతో చాలా చనువుగావుంటాడా?”

“వాళ్ళు వుణ్ణిస్తే చాలా మహారాజులాగా వుంటాడు”

“ఎందుకు వుణ్ణియ్యరేం? ఎంత శృంగార పురుషుడను కున్నాడు! మావూళ్ళో...”

“ఆ సంగతులు తరువాత-నేను వెళ్ళాలి.”

“సాయంత్రం వొస్తారా?”

“అవును”

“తప్పకుండా రావాలి. మీరే దిక్కు. మీరు రాక పోతే నాకీవూళ్ళో గతిలేదు.”

కళ్ళంబడి నీళ్ళు. తలతిప్పేసుకుంది.

“తప్పక వస్తాను.

“చాలా మంచి వారండి”. అని అతని చేతిని పట్టుకుంది. వొదిలించుకుని వెళ్ళిపోయినాడు. తోవలో ఆలోచించుకున్నాడు. ఇదేమిటి, తనే గతిఅంటుంది. అతుక్కోదు గద! ఏం చేసుకుంటాడు ఈమెని?

ఆవాళ సూర్యనారాయణతో స్నేహం చేసు కున్నాడు. వాళ్ళవూరూ అతని పూర్వజీవితమూ సోమరిగా అడిగాడు. విశేషం ఏమీలేదు. నాటకాలలో వేషాలు వేసేవాడు పాడతాడు.

ఆ సాయంత్రం ఆమెని అడిగాడు.

“ఈవూళ్ళో కొంతకాలం వుండదలుచుకున్నావా?”

“వుండక ఏం చెయ్యను?”

“అంటే మీవాళ్ళదగ్గిరికి వెళ్ళవా?”

“మళ్ళీ కైదు.”

“అయితే ఈ వూళ్ళో ఏం చేస్తావు?”

“ఏం చెయ్యాలి? ఏమి చెయ్యను?”

“అంటే ఎట్లా బతుకుతావు? డబ్బూ?”

“అవును, మీరే చెప్పండి.”

“నేనేం చెప్పను? చదువుకోలేదు నువ్వు ఇక వంట చెయ్యాలి.”

“ఎపరింటోనో వంట చేస్తూనా?”

ఊరికి అన్నాడుగాని పాపం ఈమె వంటమనిషా?

“ఎందుకూ అట్లా బతకడం?” అంది మళ్ళీ.

“ఎందుకు బతకడం? మరి బతకాలిగా!”

ఆమె మాట్లాడలేదు. చప్పున ఆగిపోయినాడు. ఎంత పెద్దప్రశ్న? ఎందుకు బతకడం? తనా స్టూడియోలో? పరుగు లెత్తుతో భార్య వండుతో. ఈమె వంట మనిషి పనిచేస్తా! ఎందుకు ఇట్లా బతుకుతూ వుండడం?

“ఏమిటి ఆలోచిస్తున్నారు?”

“ఏంలేదు, నీసంగతే.”

“మీకేదో పెద్ద ఉద్యోగం కదా! నాకేమన్నా వీలు చూపలేరా?”

అట్లా స్త్రీ కళ్ళకేసి చూస్తూ దీనంగా విశ్వాసంతో అడుగుతోవుంటే తనదేం పెద్దఉద్యోగం కాదని ఎట్లా చెప్పతాడు!

“నీకేమన్నా పాట వొచ్చా?”

“ఏం పాట.”

“ఏమన్నా పాడడం”

“ఎబ్బే ఎందుకు?”

“సినిమాలో ఏమన్నా పని దొరుకుతుండేమోనని.”

“వేషమే!”

“ఏం?”

“నాకేం చాతనవుతుంది?”

“సరేలే చూద్దాం, మళ్ళీ వొస్తా.”

“మరి మీదేభారం.”

అని మళ్ళీ చెయ్యి పట్టుకుంది. అతను చేతిని విదుల్చుకోలేదు. ఆమె చేతిని వొదలగానే తొరతొరగా వెళ్ళిపోయినాడు. మళ్ళీ రాత్రంతా ఆమె కలవరపెట్టింది అతన్ని. సినీమా ఆడవార్లని అరుసెలలు చూసినందువారిత,

చాలా నిర్మలంగా వుంది మనసు. అట్లాంటి అమాయకు
 రాల్ని కలుసుకొని మాట్లాడడం.

... ..

అతను పనిచేసే చిత్రంలో మిగిలినభాగం కొల్లా
 పూరులో తీస్తారని తెలిసింది. ఆ చిత్రంలో తనకి ఉద్యోగం
 అతను స్వయంగా ఇచ్చుకున్నాడు గనుక, అతనూ కొల్లా
 పురం వెళ్ళి తీరాలి. వెళ్ళకపోతే చిత్రం ఎట్లా పూర్తి అవు
 తుంది? కొల్లాపురం వెడుతున్నామని ఆ సినిమావారు ఎవరూ
 అతనితో చెప్పలేదు; అనవసర మనుకున్నట్టున్నారు. కాని
 అతను తెలుసుకున్నాడు. చిత్రకారులకి బుద్ధిలేకపోతే, తనకి
 లేదా? నాలుగురోజుల్లో ప్రయాణం. భార్యని పుట్టింటికి
 పంపేశాడు. భార్య సమస్య చులకనగా తీరింది. గాని, మిత్రు
 రాలి సమస్య కష్టమైపోయింది. తన ఇల్లు ఖాళీ అయిందిగనక
 మిత్రురాలికి అద్దె కిచ్చాడు, తను తిరిగివచ్చిందాకా ఉండ
 మని. తన సామానుతో సహా.

“ఎంత డబ్బుంది నీ దగ్గిర?”

“పాతిక రూపాయలూ ఈ గాజులూ.”

“సరే, వుణ్ణి. నేను వెడుతున్నాను కదా, తరవాత
 ఏం చెయ్యతలుచుకున్నావు?”

ఆ రాత్రి ఆమె వంటచేసింది. బైట చింతాద్రిపేట
 మురుగుకాలువ కంపుని చీల్చుకుని ఎక్కణ్ణోచో వొస్తోంది
 నైట్ క్వీన్ పరిమళం. అతను మంచంమీద కూర్చున్నాడు.
 ఆమె గుమ్మాన్నానుకుని కూచుంది.

“మీరు వెళ్ళకపోతేనేం?”

వెళ్ళకపోతే ముంచుకుపోయిందేమీ లేదు.

“నేను వెళ్ళకండానా? నేను లేకండా ఏం చేస్తారు వాళ్ళు అక్కడ? మరి చిత్రం పూర్తికావొద్దా?”

ఈ నాలుగురోజులూ ఆ అబద్ధంలో హోదాలో సంతోషించాడు పాపం ఆ యువకుడు. తాను వెళ్ళాక నిజం తెలుసుకుంటుంది. తెలుసుకోనీ, అతనెవరరో, ఆమె ఎవరో అటు తరువాత.

“నన్నుకూడా మీతో తీసుకుని వెళ్ళడానికి వీలు పడదా?”

“ఏ మాత్రం వీలుపడదు. నేనేం అనామకుణ్ణు కున్నావా? నా ప్రతిష్టపోతే నా బృందాన్ని అధికారంలో వుంచగలనా?”

“మీరు వెడితే నేనేం కాను ఇక్కడ?”

“ఇల్లిచ్చాను. అంతకన్న ఏం చెయ్యను? అదై నువ్వే కట్టుకోవాలి.

ఆ గుడ్డిదీపంముందు ఆ నిర్భాగ్యులిద్దరూ, ఇద్దరిజీవి తాలూ అబద్ధంలోనే అల్లుకున్నారు, ఒకరివంక ఒకరు.

“నా కేదన్నా తోవ చూపలేరా?”

“అదే ఆలోచిస్తున్నాను.” అన్నాడు అతను దర్జాగా. తన గొప్పమాటలు నమ్మి, మామగారు ప్రతినెలా వంద రూపాయలు పంపడం మానినరోజున అతని సంగతి ఎవరు ఆలోచిస్తారు?

ఆమె చీకట్లో మంచం దగ్గిరిగా జరిగి అతనికాళ్ళు పట్టుకుంది.

“నేను మీ మనిషిని, నన్నేమన్నా చేసుకోండి. నేను మళ్ళీ ఇంటికిపోకుండా నాకింత కూడు కల్పించండి. మీ రుణం ఎన్నటికీ మరిచిపోను...” అంది.

ఈ స్వతంత్రభారతావనిలో స్వతంత్రం యాచించే ఎన్నివేల స్త్రీలకంతాలో కలిశాయి ఆ ఆర్తనాదంలో.

తమాషా ఏమిటంటే అన్ని అబద్ధాలు చెప్పిన, చెప్పించుకున్న ఆ స్త్రీ, ఆ రాత్రి తన దిక్కు-తేనితనంలో అన్న ఆ మాటలో నిజమాత్రం నిలపెట్టుకుంది.

ఆ రాత్రి వాళ్ళిద్దరూ ఆ మంచంమీదే నిద్రపోయి నారు. ఎందుకంటే ఆ ఇంట్లో వేరేమంచంలేదు. చాడకూడా లేదు. వున్న నాలుగుచీరెల్లో మంచి చీరె చెరుగుని కింద పరుచుకుని చలిలో ఆమె పడుకుంటే భరించలేకపోయినాడు అతను.

మీ కళ్ళలో ఈనాడు ఆ యువతీ యువకులమీద గొప్పదయ సానుభూతీ కనపడుతున్నాయి ఎందుకు? అదృష్ట దేవత చివరికి వాళ్ళని ఆశీర్వదించింది గనుక. ధనం, హోదాయేకాక, పెళ్ళిఅనే పవిత్ర పుష్పహారం వాళ్ళమెళ్ళో మెరిసింది గనుక. కాని అట్లా విలవలేకుండ, దేహాన్ని ఇచ్చేసుకున్న స్త్రీ ఎటువంటి దుర్గతికి దిగిందని వినా ఏమీ కనికరంరాదు.

ఈ సినిమా-కళకాదు-సినిమాకాళిముందు ఎన్ని జీవితాలు శీలాలు ఎన్ని విధాలుగా బలిబెతున్నాయో మీకంద

రికీ తెలుసు. ఆ కళేబరాన్ని తొక్కి వైకిపాకి మన ఈకుర్చీలని చేరుకున్న ధన్యులంగనక, మీసాలు మెలేస్తో, కుచ్చెళ్ళు తోసుకొంటో హాయిగా కూచున్నాము ఇక్కడ.

తెల్లారికట్టే లేచాడు అతను తనని తాను విసుక్కుంటో.

“ఈ పనికూడా చేశాను. ఇదో లంపటి పెట్టుకున్నానే!” అనుకుంటో.

ఈనాడు చాలా ప్రతికల్లో పడ్డాయి మా ఇద్దరి చిత్రాలు, మా జీవితకథలూ, మా దివ్య ప్రణయగాథలూ. కాని ఆ రాత్రి ఆ చీకట్లో, అలసటలో, పక్క సైడుకాలవ కంపులో, అంతకన్న చేసేపనిలేక

ఆ రాత్రి కలయికని ఏ చలమో కథ రచించాడంటే, ఏదో గొప్పజ్యోతి వాళ్ళిద్దరి హృదయాల్లోనూ వెలిగిందనీ, దివ్యపుష్ప వర్షం కురిపించారనీ, అట్లా ప్రేమించుకున్న తరువాత వాళ్లు సాధారణ మానవత్వాన్ని దాటిపోయినారనీ రాస్తాడు.

కాని వాళ్ళ మనసులో ఏ భేదమూ కలగ లేదు - పర్యవసానాలకి కొంతభయం తప్ప.

మర్నాడు అతనికి శారదాంబ కనపడ్డది.

నాలుగుచిత్రాల్లో నటించిన అతనికి తెలిసిన Extra. ఆమెతో కాజుయల్ గా అన్నాడు తన ఇంటోవున్న ఆమెని ఎక్కడన్నా సినీమాలో ప్రవేశ పెట్టమని. మూడు రాత్రులు ఆ మంచంమీద, ఆమెతో భార్యతోవలెనే గడిపి, వెళ్ళిపోయినాడు రై లెక్కి. అదీ మొదటిభాగం. ఇంక రెండోది.

సంవత్సరానికి తిరిగివచ్చాడు. అతను కొల్లాపూగు నించి. ఆ సంవత్సరంలో ఆమెని ఎప్పుడూ తలుచుకోనేలేదు. తిరిగి వచ్చేటప్పటికి అతని ఇంట్లో ఎవరో కొత్తవారు కాపరమున్నారు. ఆమె ఏమయిందో ఎవరికీ తెలీదు. అతని సామాను ఆ ఇంట్లో ఓమూల వుంది. అతనికి ఇల్లు దొరక్క అక్కడక్కడ, వాళ్ళదగ్గిరా వీళ్ళదగ్గిరా గడుపుతున్నాడు. అతను స్వయంగా ఉద్యోగం చేస్తున్న చిత్రం ఎడిటింగ్ కి పోయింది. అందుకని తనేదో పనివీద ఉన్నట్టు తిరగడానికి కూడా excuse కనపళ్ళేదు. ఇంకెవరన్నా తనని ఆ చుట్ట పక్కల ఉణ్ణియ్యడానికి వొప్పకొనే చిత్రం వాళ్లు దొరుకు తారేమో నని భోగట్టాలు చేస్తున్నాడు. ఆమె ఏమై వుంటుంది? పాపం, తనవూరు పోయివుంటుంది. శారదాంబని కనుక్కుందామంటే, ఆమె నాటకాలజట్టులో ఆంధ్ర దేశం పర్యటన చేస్తోంది.

ఆ రోజు శాంతారాం మద్రాసు వొస్తున్నాడు. మద్రాసు సినిమా ప్రపంచమంతా సెంట్రల్లో చేరుతోంది. మరి అతనంత ప్రముఖుడు. స్టేషన్ కి వెళ్ళకపోతే చాలా లోటుగా వుంటుంది. శాంతారాం తనకి అవమానం జరిగింది అనుకోవచ్చు. వెడితే, శాంతారాం అతన్ని చూడగానే, 'ఇదేమిటి నీవంటివాడు ఈ మద్రాసులో? ఇక్కడ ఎంత కీర్తివంతుడివై తేమాతం' వం, లాభం? సర్వభారతసినిమా క్షిరికి రావలసినవాడివి. నాతో రా' అనవొచ్చు. అందుకని తనీ వూళ్ళో పూర్వం కొంత ప్రత్యేకత సంపాదించు

కోడాని కని కుట్టించుకున్న పేర్వానీ తీసి, దులిపి, ధరించాడు. తనభార్య తీన్యూచీరెని మామ్లాగా తలకిచుట్టి ఓ పూలమాల కొని స్టేషన్ కి హాజరైనాడు. ఆవేషంలో అతని మిత్రులు కూడా అతన్ని గుర్తించలేదు. శాంతారాం వొచ్చాడు. వుప్పు మాలాలంకృతుడైనాడు, వెళ్ళాడు. కాని అతని మాల అతని చేతులలోనే వుండిపోయింది. శాంతారాంకు మువ్వై గజాల దూరంలోనే వుండిపోక తప్పింది కాదు. అతనికి- ఎంతముందుకి తోసుకు వెళ్ళినా, వొళ్లు మండి పోయింది. ఓ మోటారుకారు అద్దంలో తన ప్రతిబింబం కనపడటప్పటికి చాలా Foolish గా Comical గా తట్టింది అతని రూపం.

ఆ పక్కన నుంచున్న ముష్టిపిల్ల మెళ్లో వేశాడు ఆ మాలని వొళ్ళుమండి. ఆటాక్సీలో ఎవరో నవ్వారు. దాని నిండా సినిమా ఆడవాళ్ళు. కారు బైలుదేరింది అతని పక్క నుంచి. దాంట్ వాళ్లు అతని పక్కకి రాగానే—

“ఏం అంత నవ్వు? విరుచుకుపడుతున్నారు, మీ బతుకులకి” అన్నాడు.

వెద్దనవ్వు. “తెలుగువాడేనే” అని ఒకామె. కారు వెళ్ళిపోయింది.

అతను అవమానంతో దహించుకుపోతున్నాడు. మొదట తన వ్రాళ్లో ఆ పేర్వానీని ధరించినప్పుడు అతని వినతండ్రి నేలకి ఒంగి సలాముచేసి,

“ఆదాబన్. ఆవ్. బిర్వానీ ఖావ్,” అన్నప్పుడు కూడా అతనికి అంత కోపం రాలేదు.

ఇంతలో అతని వెనుక ఎవరో

“వమండీ” అన్నారు.

తిరిగిచూస్తే ఇందాకటి కారు అక్కడే ఆగివుంది అతని వెనుక. దాంటోంచి తొంగిచూస్తున్నారు.

ఆమె కారులోంచి దిగి వచ్చినట్టుంది.

“ఏమిటి?”

అనేప్పటికే గుర్తుపట్టాడు. ఆమె!

“నువ్వో?”

“మిమ్మ ల్నా వేషంలో గుర్తుపట్టలేదు. ముందే గుర్తుపడితే నేను మిమల్ని, ఆ మాలని నామెల్లోనే వేళే వారేమో?”

సిగ్గు, సిగ్గు. చప్పున సమయోచితంగా ... “ఆపూల మాలని శాంతారాం నా కిచ్చాడు” అన్నాడు.

“అవును చూశాను. అందుకనే ఆ మాలని నేను కాక్షించింది” అంది ఆమె.

అని,

“మీ సామాను సరిగా వుందా ? ఎన్నాళ్లయింది వచ్చి?”

టాకీస్ మీటర్ పరుగెత్తుతోంది. విలుస్తున్నారు వాళ్లు.

“నువ్విక్కడే వున్నావా?”

“అవును. పది. శింగార మొదలివీధి, రాయపురం వొస్తారా ?” అంది కారుదగ్గరికి పరిగెత్తుతో.

“తప్పక రావాలి. ఇవాళే” అని అరిచింది కారుకిటికి లోంచి.

వెళ్ళాలా లేదా? అతని అబద్ధాలసంగతి ఆమె అప్పుడే గ్రహించివుంటుందని అతని తెలివికి సహితం తెలుస్తోనే వుంది.

వుండలేక మర్నాడు సాయంత్రం వెళ్ళాడు.

ఓ గదిలో ఆమె పాడుతోంది. ఒక హామ్మోనియం మీద వాయిస్తో. ఒక గిరజాలజుట్టు అతను ఆమె పాటని దిద్దుతున్నాడు. అతన్ని కూచోమని ఆమె పాడుతోంది. ఆ ఇల్లంతా గదులు గదులు. హాలునికూడా తడికలతో విభజించారు. అందరూ ఆడవాళ్లు. బ్రాథెల్ లాగు వుంది. పాటవి గిరజాల అతను వెళ్లాక హోటలునించి ఫలహారం, టీ తప్పించి ఇచ్చింది. అతని సంగతి కనుక్కుంది.

“ఫిల్ము ఎడిటింగులోవుందా? అందుకనే మీకంత పనిలేదన్నమాట. వుంటారా ఈ వూళ్ళోనే. కొత్తఫిల్ము ప్రారంభించే ఏర్పాట్లు చేస్తున్నారా?”

ఈమెకి తెలీలేదా? వేళాకోళం చేస్తోందా?

జవాబు ఏదో గొణిగి ఆమె వృత్తాంతం అడిగాడు. ఆ శారదాంబగారు ఆమెని కళానిలయ ఫిల్ము కంపెనీకి తీసుకు వెళ్ళింది. ఆమెకి ఒకచిన్న పార్టు ఇచ్చారు. నెలకి యూభై రూపాయల జీతం. రిహార్సల్సు జరుగుతున్నాయి. ఈ లోపల Play-backs పాడి కొంచెం సంపాదించింది.

“నీకు పాట వొచ్చునని నాకు తెలీదు.”

“నాకూ తెలీదు. వాళ్ళు పాడమన్నారు, పాడాను. ఇష్టపడ్డారు.”

“ఈ ఇల్లెవరిది ?”

“మేం చాలామందిమి ఆడవాళ్ళం చేరి అద్దెకి తీసుకున్నాము.”

“సంగీతం నేర్చుకుంటున్నారా?”

“ఆయన మా ఫిల్ముకవి. నా పాటకి మెరుగు వెడతానని వెంటపడ్డారు.”

“మరి ఇంక నేను వెడతాను.”

“వెళ్ళి ?”

“వెళ్ళి—వీమిటి ?”

“ఇం తేనా ?”

“అంటే ?”

“చూడండి, మిమ్మల్ని నేను మరిచిపోయినా ననుకుంటున్నారు. మీరే నన్నిట్లా కాపాడింది. మీరెంతగొప్పవారైనా నన్నుమీరు వొదలడానికి వీల్లేదు. నన్ను మరిచిపోవడానికి వీల్లేదు.”

అని అతని వేళ్ళసందున ఆమె చేతివేళ్ళని పోనిచ్చి పట్టుకుంది. ఆమె కా అధికారం వుంది మరి !

“సరే. వొస్తావుంటాలే...ఎప్పుడన్నా.”

“అట్లాకాదు. ప్రతిరోజూ రావాలి. వొట్టెయ్యండి.”

“ఎందుకు ప్రతిరోజూ ?”

“అంతే. రావాలి. భయపడకండి. దేనికీ, డబ్బుకు గాని, ఇంక దేనికీగాని మనుషుల్ని బాధించే మనిషినికాను” అని జాలిగా నవ్వింది.

ప్రతి సాయంత్రం ఏడింటికి వెళ్ళి ఓగంట కబుర్లు చెప్పి వెళ్ళిపోయేవాడు అతను. ఓ సాయంత్రం ఆమె దిగులుగా కూచుంది. కారణం—

“రిహార్సల్సులో నా ఉచ్చరణా, చెప్పేపద్ధతీ వొప్పు కోటంతేదు వాళ్లు. ఎంతనేర్పినా రాదంటారు. వాళ్ళు నేర్పినా రాదంటారు. నేర్పినపాట అట్లా తగలపడ్డది. ఈ కవి లేడూ ఆయన రాసినపాట అది. ఆ మాటలు ఎట్లా అనాలో నేర్పుతానని వొచ్చి, నాకు వొచ్చిందికాస్త పాడు చేశాడు. సంగీత దర్శకుడు ఇదేమిటి, నీపాట ఇట్లా పాడయ్యింది? అని తిట్టాడు. నాకు కాస్త సరిగా చెప్పటానికి మీకు తీరిక వుంటుందా? చాలా అనుభవ మున్న వారు మీరు. ఎంత మందిని తర్ఫీదు చేసి బాగు చేశారో?” అంది. తనని హాస్యం చేస్తోందా? అంత చాతకానివాడా తాను?

ఆరోజునుంచి ఆమె పోర్షను తీసుకుని ఆమెకి నేర్పుతున్నాడు. మద్రాసు బిచ్చినప్పుడు తాను Actor కావాలనే ఉద్దేశ్యంతో భావ ప్రదర్శనం అలవరచుకొడానికి ఓ పెద్ద అద్దంకొన్నాడు. దాన్ని తీసుకొచ్చి ఆమె గదిలోపెట్టి ఆమెకి భావ ప్రదర్శనం నేర్పడం ప్రారంభించాడు. తత్ఫలితంగా ఆమెని చాలా మెచ్చుకుంటున్నారని సంతోషపడుతోంది ఆమె. దాంతో అతనికి విశ్వాసం హెచ్చింది. కాని

అతను డబ్బులేక ఉపవాసాలుంటున్నాడు. పైకిమాత్రం ఆమెముందు డాబుగా ఆకలి తేనట్టే నటిస్తో తన గొప్ప తనం చాటుకుంటున్నాడు.

ఫిల్ము తీస్తున్నారు. ఆనాడు ఆమె సెట్ మీదికి వెడు తోంది. ఆమెతో ఆమె సంబంధీకుడుగా అతనూ స్టూడి యోకి వెళ్ళాడు. ఆమె మేకప్ దగ్గర స్వయంగా వుండి సలహా నిచ్చి ఆమెని తయారుచేయించాడు. ఆ తయారుచేసే మని షిని తాను ఎరిగి వుండడంవల్ల మేకప్ ఐన ఆమెకీ అసలు ఆమెకీ ఏమీ పోలికలేదు. లీలా చిట్కీస్ మారినకన్న ఎక్కు వగా మారిపోయింది ఆమె. ఆమెని చూస్తే ఇదెక్కడి అందం అనిపించింది. మొదటి Rushes గూడటంతోటే డై రెక్టరు కవిని పిలిచి తక్కిన కథమార్చి ఆమె పోర్షన్ని ప్రాముఖ్యం చెయ్యమన్నాడు. ఆమెకి నెలకి రెండువందలయ్యై రూపా యల జీతం అయింది.

ఈ లోపల అతని చిత్రం కంపెనీవారు రెండోఫిల్ము తియ్యడానికి సన్నాహాలు చేసుకుంటున్నారు. ఈసారి అతన్ని ఆ చుట్టుపక్కల వుణ్ణిస్తారో లేదో అనుమానంగా వుంది. ఎందుకంటే ప్రొడ్యూసర్ల బంధువర్గంలోని యువకులు చాలా మంది పోగైనారు స్టూడియోలో.

ఓ సాయంత్రం ఆమె ప్రస్తావించింది అతనితో.

“మీరు రెండోచిత్రం తీయబోతున్నారుట. ఇంక మీకు తీరుబడి వుంటుందో లేదో.”

“ఫరవా లేదు. సాయంత్రం ఏమీ పనివుండదు. వున్నా వాళ్ళకి పని చెప్పి వొచ్చేస్తాను. నా చేతికింద బాగా తర్ఫీ దై నారు.”

“మీ ఫిల్ములో నా కేమీ స్తలం వుండదా?”

“మరి చెప్పలేదేం? అందర్నీ బుక్ చేసుకున్నామే!”

“పోనీ మా ఫిల్ములో మీరు చేరండి.”

“ఎందుకు? నా కేం ఖర్మం?”

ఆ మాటలు అనడానికి చాలా బాధపడ్డాడు. ఒక వేళ తనస్థితి తెలిసే మాట్లాడుతోందేమో ఆమె. ఆ మాట లనక పోయినా, ఓ ఫిల్ముకి తాను డైరెక్టరైనట్టే మాట్లాడు తున్నాడు అతను. మరి అంత హోదాగలవాడు ఇంత బీదగా ఎందుకు కనపడుతున్నాడు? చాలామంది సినిమాతారలు ధనం దాచుకుని బీదగానే వుంటున్నారు మరి.

మొదట్లో అతను ఫిల్ముల్లో సంపాదన ప్రయత్నం చేస్తానంటే మామగారు వొప్పకోలేదు. అతను మద్రాసు పారిపోయి వొచ్చి, తనకి యాభైరూపాయల ఉద్యోగం అయిందని బొంకి, భార్యనీ, నెలకి వంద రూపాయల్ని తెప్పించుకున్నాడు. ఏడాదికిందట భార్యవెళ్ళి వంచెప్పిందో తండ్రితో, అతను నెలకి నల్భైరూపాయలే పంపుతున్నాడు. ఆదాయంతోపాటు అతని భోజనమూ, దాంతో రూపమూ సన్నగిల్లాయి. బట్టలు చినిగిపోయినాయి. అదంతా ఆమె గమనిస్తోనేవుందని అతనికి తెలీదు.

“ఖర్మమేమిటి లెండి? అక్కడ మీకు పని ఎక్క వగా లేదంటున్నారు. వైగా మా ఫిల్ముడైరెక్టరుకి ఏమీ

తెలివిలేదు. వూరికే తడుముకుంటాడు. మీవంటివారు వుండి సరైనమార్గం చూపితే కొంత బాగుపడతాడు. పైగా నాకు కనపడుతో వుంటారు. అదీ నాకు ముఖ్యమైన విషయం.”

“నేనెందుకు నీకు కనపడడం?”

ఆమె పొరపాటున మాట అనేసినట్టు వూరుకుంది.

“ఏంటేదు. కనపడితే నాకు ధైర్యంగా వుంటుంది.”

“నేను వుచితంగా ఎందుకు చేస్తాను?”

ఉచితంగా, ఫిల్ముగుంపులో ఉణ్ణిస్తేనే చాలు-వనాటి కైనా పైకి పాకలేకపోతానా అనుకునే మనిషి తీరా offer దానంతట అదే వొచ్చేప్పటికి బేరం ఆడుతున్నాడు. అది గాక తాను ఎవరికి సహాయం చేశాడో ఆమె తనకి సహాయం చేస్తానంటోంది. భరించలేడు.

“నెలకి వందరూపాయలు ఇయ్యరా ఏమిటి?”

వందరూపాయలే!

“ఎందుకు ఇస్తారు? అయినా వంద నాకేం లెఖ్కు.”

“నేను మాట్లాడి పెడతాను కాదూ? ఏదో వైఖర్చుకి వుంటుంది.”

అనుమానం భగ్గుమంది. ఈమెచెప్పితే ఎందుకు వింటాడు ఆ డైరెక్టరు? అయినా, తనకేం సంబంధం?

“నువ్వు మాట్లాడితే, నాకెందుకు ఉద్యోగం యిస్తాడు?”

“మీ కీర్తిని ఆయనమాత్రం వినలేదనుకున్నారా? మీతో పోటీచెయ్యగలనా అని ఎంత భయమనుకున్నారు

మా డై రెక్టరుకి? అదిగాక మీరునన్ను తర్ఫీదుచేసిం తర వాత నామీదా చాలా గౌరవం కలిగింది ఆయనకి.”

ఏమైతేనేం? ఉద్యోగం నిజమైతే—

నిజమే అయింది. వందరూపాయల ఉద్యోగం సహాయ దర్మకుడిగా దొరికింది.

3

ఆ రైల్వేయింది. తను ఇంకా వంద రూపాయల ఉద్యోగం చేస్తూనేవున్నాడు. ఆమె మూడు చిత్రాలలో ఏక కాలమందే నటిస్తూంది—ఒక్కొక్క చిత్రంలో నెలకేవెయ్యి రూపాయల జీతం తీసుకుంటూ. ఆమె మేకప్ అద్భుతం. ఎటు వంటి భావాలనూ అద్భుతంగా ప్రదర్శిస్తుంది. కాని అవన్నీ అతనుచూసి బోధించాలి. మాటలభావం ఉచ్చారణ చూపాలి. పాటధోరణిని దిద్దాలి ఇంటిదగ్గర. అతను ఏం నేర్పితే అది చిలకమల్లే చక్కగా, కళ్ళు చెదిరేట్టు వప్ప చెపుతుంది. ఇంతైనా ఆమె అభ్యుదయానికి ఇంకేవో తప్పుడు కారణాలు వుండాలని అనుమానిస్తోనే వున్నాడు.

మామగారు డబ్బు పంపడం మానాడు. భార్యని పంపమని అతను రాయనూలేదు.

చాలాసార్లు ఆమె అడిగింది అతన్ని, గదిని వొదిలి తాను మంచిఇంటాకి పోతలుచుకున్నాననీ, చూసిపెట్టమనీ. వందరూపాయల జీతంతో అతను కొంచెం హాయిగానే ఉన్నాడు. అతని అసలుఫిల్ముఉద్యోగం సంగతి ఆమె ఎత్త

లేదు మళ్ళీ. అతను తన కొత్త ఉద్యోగంలో నటీనటులకు రిహార్సల్స్ చేయిస్తూనే ఉన్నాడు. కాని అతనినించి వాళ్ల కేమీ రాలేదు. అతనిలో ఏమాత్రం ప్రతిభ ఉన్నట్టూ ఎవరూ గుర్తించలేదు. ఏమూలో అతనికి ఆమె తనమూలాన అంత ఉచ్చస్థితికి వచ్చిందికదా, ఆ టీ ఫలహారం తప్ప తనని తీసుకోమని ఎప్పుడూ ఏమీ ఇచ్చిందికాదే అని బాధగానే వుంది. సిసేమూలలో తన కంటకన్న గతులు తేవని అతనికి అర్థమయింది. తన పూర్వోనే ఆ మాత్రం ఉద్యోగం ఎక్కడైనా చేసుకోవచ్చే! మామగారి ఇంట్లో హాయిగా ఉచితంగా తింటో బతకవచ్చే! ఆ ఉద్యోగం కాక, ఈమెకి ఆ పాతాలు. ఎందుకొచ్చిన చాకిరీ ఇదంతా, అని చాలాసార్లు అప్పుడప్పుడు యోచించాడు. కాని సినిమాలో ఏదో ఉత్సాహం. రంగుల మాయా ఉన్నాయి. ఆసంగతి అతనికి తెలీదు. అట్లానే వుండిపోయినాడు మొత్తానికి.

ఇంతలో ఆమెకి ఇల్లు దొరికింది, మారబళంలో చిన్న బంగళా.

“ఎల్లండి వెళ్ళిపోదాం” అంది.

“ఎవరు?”

“మీరూ నేనూ.”

“నేనా? నే నెందుకు?”

ఆమె మాట్లాడలేదు. మొహం తిప్పేసుకుంది ఆ చీకటిగదిలో చీకట్లోకి. మళ్ళీ తనవేపు తిరిగేలోపున కళ్ళు నీళ్ళు తుడుచుకుంది.

“నే నెందుకు ? అసీ అడిగితే, జవాబు ఏమీ లేదనుకోండి. ఆ ప్రశ్న మీలో వస్తుందనుకోలేదు నేను.”

“మరి నాకేం అర్థం కనపట్టలేదు.”

“నన్ను పట్టుకుని అన్నీ సేర్పడంలో ఏమన్నా అర్థం కనపడ్డదా మీకు ఇన్నాళ్ళూ ?”

“ఆలోచించలేదు.”

“నేను పాపాత్మురాలిని కాదు. మీ నించి నాకు భేదభావం లేదు కనకనే అంత చనువు తీసుకున్నాను. మగవారు సులభంగా మరిచిపోతారు. స్త్రీ మరవలేదు. అందువల్లనే అన్నీ కష్టాలు స్త్రీకి. అందువల్లనే లోకంలో కాపరాలనేవి నిలిచివున్నాయి.

“చలం ఎంత కూడదంటున్నా”

అని నవ్వారు అతను.

ఆ ముందుకోజే వాళ్ళు అరుణ చదువుకున్నారు.

వారంరోజులైనా ఆమె ఆ ప్రస్తావన మళ్ళీ తీసుకురాలేదు. ఆ గది మారనూలేదు.

ఆ మూడురాత్రుల సంగతి గావును ఆమె మాట్లాడింది. తనమీద ప్రేమ ఆమెకి? కాని అతనికి అట్లాంటి బుద్ధివుట్టలేదు. అభ్యంతరమూ లేదు. ఏదో ఎత్తు వేస్తోంది తను ఆమెనించి వెళ్ళిపోకుండా; శాశ్వతంగా తనని 'కోచ్' చేసేందుకు ఎత్తు. కాకపోతే ఆమెకి ఇంత ఉచ్చదశ—ఆమె ప్రతిభవల్లనే నా సినిమాలో పైకివెళ్లాలంటే, పడకగది సహాయంలేకండా పని కానేకాదు. ఇంత తనమీద ఇష్టమని

దొంగకన్నీళ్ళు పెట్టుకుంటే తాను మోసపోతాడా? ఆమెతో ఆ ఇంటోవుంటే, ఆమె పోషణకింద తనకేం గౌరవం?

“ఏమయింది కొత్త యింటి సంగతి?”

అన్నాడు బీచిముందు ఆమెతో.

“ఎవరికో యిచ్చేశారు.”

“అదేమిటి?”

“మీరులేంది, నా కొక్కతైకూ ఆ యిల్లందుకు?”

“సరిగా చెప్పు. నన్నెందుకు రమ్మంటున్నావు?”

“ఎందుకు రానంటున్నారు? మీరు వచ్చి నాతో కలిసి వుండటానికి నా మనసులో కారణం వెతుక్కోక నఖ్ఖిల్లేదు. రాకుండా వుండటానికి మీరు వెతుక్కోవాలి కారణాలు — అవును మరి! మీకు యిల్లుందా వేరే?”

“ఏం? నా భార్య రాకూడదా?”

“వొచ్చినా? మనతో వుండదా ఆమె? సరేలెండి. ఆమె వొచ్చాకకద. అయితే రప్పించండి. ఆమెతో మాట్లాడి సరివుచ్చుకోగలను నేను.”

“అవునులే. నీతో మే మెక్కడ తూగగలం!”

“తూగడ మేముంది. అంతా మీదే.”

“మాదా?”

“ఎందుకు ఆ అబద్ధం మీలో; మీకు తెలీదా? నేనేం సంపాదించినా, అంతా మీరు పెట్టిన భిక్ష అని! ఎప్పుడో చేసి వొదిలిన సహాయంకాదు. ప్రతిదినమూ మీ తిండి తింటున్నాను.”

“అది నీ మంచితనం. నేనేం అట్లా అనుకోటంలేదు.”

“సరే పోనీండి. నే నిట్లా ఈ గొందిలోనే చీకట్లూ కుళ్ళిపోతాను. సంతోషించండి.”

అసి అక్కణ్ణించి లేచిపోయింది.

ఇంకోరోజు అతను వెళ్ళి కూచోగానే మాట్లాడకుండా అతనికేసి చూస్తూ కూచుంది.

“ఏమిటి సంగతి?”

“రాత్రి సినిమా చూడానికి వెళ్లాను.”

“వెడితే అట్లా చూడ్డమెందుకు?”

“దాంట్లో మీవంటివాడే వున్నాడు.”

“ఏం చిత్రం?”

“జిందగీ”

“చివరి కేమయింది?”

“ఏమయింది? ఇద్దరి జీవితాలూ దగ్ధమైనాయి.”

“మనవీ అట్లానే ఔతాయంటావా?”

“కావు.”

“ఎందుకు?”

“నేను శ్రీమతిని కాను గనక.”

“కాక...”

“ఆమెకి చాలా బిడియం, అలివికాని ఆత్మగౌరవం-
కాదు గర్వం.”

“నీకు?”

“నేను సిగ్గులేనిదాన్ని.”

“వమీకాదు.”

“మీముందు.”

అని మళ్ళీ

“పాపం ఎన్ని కలలు కంటుంది!”

“నువ్వు?”

“నేనూనూ. అక్కడే పోలిక.”

“ఏం కలలు”

“ఆమెవి ఏమైతేనేం? నావి మీకు తెలుసు.”

“చక్కని బంగళా.”

“ఊ”

“కారు.”

“ఊ”

“బంగళాముందు తోట, లోపల చక్కని ఫర్నిచర్”

“ఊ”

“అంతేనా?”

“కాదు”

“జాతికుక్కలు, నౌకర్లు”

“ఊ”

“అంతేనా?”

“అంతేలేండి. చాలు”

అని పాట పాడుకుంటోంది.

ఏమిటి ఈమె తనభార్యమల్లె కాపరం పెట్టాలనుకుంటుందికావును. ఒకే ఎత్తు వేసింది. ఇంక తనకేం పని?

ఆమెవెంట సామాన్లు పట్టుకుని చీరెలూ, Bag, కుక్కా...
ఆమె లోపలికి వెడుతూ తనని కొన్ని గదుల గుమ్మాలముందే
ఆగమని.

అని ఆలోచించుకుంటున్నాడు.

“ఆలోచించుకోండి. ఇంకా ఊహించుకోండి మీ
చిత్తమెనన్ని. అబ్బా మనుషుల అభిమానాలూ అనుమా
నాలూ”

అని విస్కూని మళ్ళీ పాడుకుంటోంది.

ఇలా వాళ్ళ మధ్యనున్న సుహృదుద్భావం చెడింది.
అతను వెళ్ళడం తగ్గిస్తున్నాడు. ఆమెకూడా నిరాశతోనూ
ఉపేక్షతోనూ ఊరుకుంది. ఆదిగాక ఆమెకి చాలాపని. ఆమె
మొదటిచిత్రం గొప్ప విజయవంతం అయింది. ఇంకా కొత్త
Officers వొచ్చే నూచనలు గాలిలో ఎగురుతున్నాయి.

ఇంతలో ఆ చిత్రం మద్రాసులో విడుదలయింది.
ఇదివరకు ప్రతికలనిండా ఆమె పటాలు. ఇప్పుడు ఆమె
మద్రాసు వీధుల గోడలపక్క కెక్కింది. ఒకటే సిగ్గు ఆమెకి.

“మనం శెళ్ళి చూడవోద్దా?” అని అడిగింది సందే
హంగానే.

“కానీ”

“మనిద్దరికీ Pass తీసుకొస్తే వొప్పుకోరా మీరు?”

వొప్పుకోకుండా వుంటేనే ఘనతగా వుంటుందని
ఫించింది అప్పటికప్పుడే అతనికి.

మొదటినుంచీ ఆమె అదృష్టం తన చేతుల మీదుగా నడిచిందనీ, ఆమెజీవితం తనని పెనవేసుకుందనీ, స్తిరత్వంలో కాలం గడవకుండా వుంటే అంత ఆత్మ గౌరవంలో నిలిచే వాడా అతను? అదిగాక ఆమె సామాన్యురాలుకాదు ఇప్పుడు. అనేక వేలమంది సినిమా ప్రేక్షకుల కలలకి ఆధరవుపట్టు.

“అట్లాకాదు. మనం గూఢంగా వెడదాము, టిక్కెట్లు కొనుక్కుని Taxi లో పోదాం. సినిమా అయింతరువాత బసోటాలో భోజనం. ఏం?” అంది.

బసోటా! బసోటా భోజనాల సంగతి ఈమె కేం తెలుసు?

“బసోటా ఏమిటి?”

“బసోటా హోటల్ మీకు తెలీనట్టే!”

“నీకెట్లా తెలుసు?”

“మా డై రెక్టర్లు అనుకుంటూ వుంటారు, అక్కడ వాళ్ళ జీవితాలు తరిస్తున్నట్టు.”

“మన జీవితాల్నికూడా అక్కడే తరింపచేస్తేనేకాని ముక్తి లేదంటావా?”

“అంతకన్న వంలేక. పోనీ ఇంకో స్థలం చెప్పండి మీ కిష్టమయింది.”

“సరేలే నీ ఇష్టం.”

ఇంతా హాలు దగ్గరికి వెడితే వారం రోజులుదాకా స్థలం దొరకదన్నారు. టాక్సీకోసం చూస్తూండగా ఎవరో

గురుపట్టాను ఆమెని. 'కుసుమబాల' అని అరిచారు. గుంపు పోగయింది. రోడ్డుబండు. ఆ సినిమాహాలువారు గుర్తించారు ఆమెని.

“మీరా!” అని ఆమెని లోపలికి తీసుకుపోయినారు.

అతను మిగిలిపోయినాడు. అందరినుండూ సిగ్గయి చప్పున గుంపులో కలిశాడు.

ఇంతేకదా? తనని వొదిలి వెళ్ళిపోయింది. అనామ కుడు గనక అతను. తనెవరు ఆమెకి-కాకపోతే?

ఇంతలో బుజాలమీద చెయ్యి. “పిలుస్తున్నారు మిమ్ముల్ని” అని. వాళ్ళిద్దరికీ ప్రత్యేకంగా గది ఏర్పాటు చేశారు సినిమావాళ్లు. దాంతో మరింతకోపం అతనికి, తనని పిలవ సంపకపోతేనేం? ఇంక తన పేను కలుపుతారు ఆమె పేరులో!

ఫిల్ము ప్రారంభమయింది. డన్ టర్ వల్ దాకా అతనికి వాళ్లు తెలీలేదు. అంత ఏక్యమై పోయినాడు తెరలో. మధ్యలో దీపాలు వెలిగినప్పుడు తన చెయ్యి ఆమె చేతిలో సహజంగావుంది.

“ఏమిటి? ఏమిటి? అది నువ్వే! నువ్వు. నువ్వు... నీకు పోలికకేకూడా ఎవరూలేరు. నువ్వు అవతారం” అన్నాడు. అతనొక్కడేకాదు, ఆ ప్రేక్షకులందరిలో మాటనే అతనూ అన్నాడు. ఇంత ఖ్యాతిగడించినా ఆమె, ఆ ఖ్యాతి అంతా తెరమీద కుసుమబాలకి. ఆమెదికాదు. ఆమెని ఎరిగినవాళ్ళు న్నూడియోవాళ్ళు మాత్రమే. ఆమెది అంతవరకు చాలా గుప్తజీవితం. వైగా రంగులేని కుసుమని గుర్తించడం కష్టం.

మిగిలిన చిత్రాన్ని మెళుకువతో చూశాడు. అక్కడ ఆ అద్భుత లావణ్యవతి తనపక్కన కూచున్న స్త్రీ. అతని మనసు ఆ రెండురూపాల్ని ఓక్షణం కలుపుకుంది. ఓక్షణం విడతీసుకుంది. కాని అతని చెయ్యి గట్టిగా ఆమెవేళ్ళమధ్య వుండిపోయింది.

హాటువాళ్ళ కాదులో ఇంటికి వెడుతున్నారు. అతని కళ్ళముందునించి ఆమె మెరుపు పోలేదు. లోకంలో మామూలు మర్యాదగల స్త్రీవివుంటే ఆమె, ఆమె సాదాల మీద కళారాధనతో అతను వాలి వుండునేమో! కాని అతను కాదులో నడుంమీద చెయ్యేసి దగ్గిరగా తీసుకు న్నాడు. హోటల్లో భోజనం చేస్తోకూడా ఆమెనించి కళ్ళు తీసెయ్యలేదు అతను.

“ఎవరు నువ్వు?”

“మీరు నేర్పించే”

“నేనా? నేనా?”

ఆ రాత్రి అతను ఆచీకటి గదిలో ఆమె మంచం మీదనే నిద్రపో ... లేదు, ఆమె కళ్ళవంక వెన్నెలలో చూస్తో.

వారం రోజుల్లో గోపాలపురంలో ఓ పెద్ద బంగాళా తీసుకున్నారు వాళ్ళిద్దరూ. కారు తొన్నారు. నౌకర్లని పెట్టారు. కొత్త చీరెలు, షోకులు, సూట్లు, వేమాలు. పది రోజుల మార్పుతో వాళ్ళని గుర్తించడం కష్టం.

కొన్నాళ్ళు వాళ్ళిద్దరూ చాలాసుఖంగా గడిపారు. ఆమెమీద అతనికేమీ ప్రేమలేదు. కాని ఆ తేరమీద చూసిన ఆ రాజకుమారిమీద అతనికి చెప్పరాని ప్రేమ; తలుచుకున్నంత మాత్రాన అతనివొళ్ళు పరవశమయ్యేది. తిరిగి తిరిగి ప్రయత్నించి ఆ రెండు రూపాలకీ సంబంధం కలుపుకున్నాడు. ఆమె అతన్ని ఇంటికి యజమానిని చేసింది. నౌకర్లు, డబ్బు, ఆజ్ఞలూ అన్నీ అతనినించే. అతని మనసులో అతనిమీద అతనికి గొప్ప గౌరవం వర్పడ్డది. ఆకస్మికమైన అతని అదృష్టాన్ని చూసి అతనికే ఆశ్చర్యం. ఆరైల్లా నిమిషాలమల్లే గడిచిపోయినాయి. ఆమె ఆదాయం అమితంగా పెరిగిపోతోంది.

ఆమెకి వ్యవధి తక్కువవుతోంది. ఇంట్లోవున్న కాలంలో ఆమెని కొత్తపార్టుకి తర్ఫీదుచెయ్యడంతో సరిపోతుంది అతనికి. వ్యవధి చాలక అతను తన ఉద్యోగం మానేస్తానన్నాడు. ఆమె ఏమాత్రం వొప్పుకోలేదు. వొప్పుకోక పోవడం వింతగానే అనిపించింది.

అతని చిత్రంలో ప్రధానతారకి స్టూడియో మీద నిష్కారణంగా కోపం వచ్చినందున ఆ రాత్రికి షూటింగు ఆగిపోయింది. కుసుమ ఇంట్లోనే వుంటుంది ఆవేళ. అందుకని తొందర తొందరగా ఇంటికి వచ్చాడు ఆమె కారులో. డ్రాయింగు గదిలో రేడియో పక్కగా కూచునివుంది ఆమె. ఆమె కుర్చీని ఆనుకుని ఒకతను మాట్లాడుతున్నాడు. ఇంకా

దీపాలు వెలిగించలేదు. చీకటి చీకటిగావుంది గది. ఎవరూ కబురు పంపించకుండా లోపలికి రారనుకొంది ఆమె. అందు కని అతను లోపలికి రాగానే, కోపంగా

“ఎవరు ! వంచేస్తున్నావు నాగప్పన్ ?” అంది నొకరిని.

“నేనే” అన్నాడు అతను, ఆశ్చర్యపడుతో.

కుర్చీ పక్కగా నుంచున్న మనిషి దూరంగా జరి గాడు. అతను లైటువేసి ఎదురు కుర్చీలో కూచున్నాడు. కొత్తగా వచ్చిన అతను వుత్త బిచ్చగాడిమల్లే వున్నాడు. అతనివంక అయిష్టంగా చూసి మాట్లాడకండా వెళ్ళిపోయి నాడు. ఆమె మేడవైకి రాగానే,

“ఎవరది ?” అని అడిగాడు.

“బిచ్చం.”

ఆమె అబద్ధం చెప్పిందని తెలిసింది అతనికి. కాని అంతకన్న తీర్చవలసిన విధం తెలీక.

“ఎందుకు రానిస్తావు అట్లాంటి వాళ్ళని ?” అని తన గదిలోకి వెళ్ళిపోయినాడు.

అతని మనసు స్తిమితంగా లేదు. ఆ మనిషిని తా నె క్కడో చూశా ననిపిస్తోంది అతనికి. అతను ఇదివర కో రెండు మూడు సార్లు వొచ్చినట్టూ, మళ్ళీ ఒకసారి వొచ్చినట్టూ నొక్కర్లు మాటల ధోరణిలో అన్నారు. అంతేగాక ఆమె బాంకుబుక్కులో ఆమె అప్పుడప్పుడు వందా, రెండు

వందలూ తీస్తున్నట్లు చూశాడు. ఇదివరకు అతనితో చెప్పకండా డబ్బు తియ్యడం ఎప్పుడూ జరగలేదు.

ఆమె నడిగితే, ఏదో ఖర్చులు వొచ్చాయి జ్ఞాపకం లేదు అనేసింది విసుగ్గా.

ఒక రోజు అతను ఆమె కారుదిగి హాలు లోపలికి వచ్చేప్పటికీ, ఆనాడు వొచ్చిన మనిషి, ఇంకో అతనూ అప్పటికీ కూచుని సిగరెట్లు కాలుస్తో మాట్లాడుకుంటున్నారు. ఆ మనిషి ఇప్పుడు శుభమైనాడు. అతను సూర్యనారాయణ. పలకరించకండా ఎట్లా వుంటాడు అతను ?

“ఏమిటీ మీరా ! ఆ సాయంత్రం మిమ్మల్ని గుర్తు పట్టలేకపోయినాను” అన్నాడు అతను.

“అవును, బళ్ళు వోడలవుతాయి, వోడలు బళ్లు అవుతాయి” అన్నాడు అతను, వెనక్కి కూచుని సిగరెట్ పీలుస్తో. వాళ్ళని చూసి ఆ వొచ్చినవాళ్లు అట్లానే కాలన్నా కదల్చకండా హాయిగా పొగరుమోతుగా కూచున్నారు. కొంతసేపు చూటల్లేవు. కాతే సిగరెట్టుముక్కని తివాసీమీద పారేసి, సూర్యనారాయణ,

“కుసుమా, నీతో వొంటరిగా మాట్లాడాలి.” అన్నాడు,

“టీ తీసుకొస్తారు.” అంది ఆమె.

“నా కెట్లానూ పనివుంది, వెడతాను. టీ నాకు వైకి పంపించు” అని లేచాడు అతను.

ముందు ఆమెని ‘కుసుమ’ అనగానే అతనికి కళ్ళు తిరిగాయి. ఇప్పుడు సరిగా నుంచోలేకపోయాడు.

ఆమె చప్పున లేచి అతన్ని ఆపి నూర్యనారాయణతో

“మాట్లాడేది ఇక్కడే మాట్లాడండి. రహస్యానికే ముంది?” అంది, మొహం ఎర్రనాతో.

“అట్లా ఐతే సరే. నేను మొన్న స్టూడియోలో చెప్పలా రాజమాణిక్యంగారు ఈయనే!”

రాజమాణిక్యంగారు ఒక సినిమా కంపెనీని Float చేస్తున్నారు. దాని వివరాలు అడుగుతోంది. కుసుమ తెలుసు కున్న తరువాత,

“మీరు ఏమంటారు?” అంది అతనివేపు తిరిగి.

“ఏ విషయం?”

“ఆయన చెప్పిన వివరాల విషయం.”

“కానీ చెయ్యనీ, చూద్దాం. ప్రస్తుతం ఆయన మాట లేగా ఆధారం?”

“నా మాటలు అబద్ధమంటారా? కావలిస్తే ఎల్లం గోలు రాజాగారిని—”

“అబద్ధమూ అనలేదు, నిజమూ అనలేదు. నాకు తెలియదంటున్నాను.” అని,

“ఐనా నీకెందుకు ఈ వివరాలన్నీ?” నని ఆమె అడి గాడు.

“దాంట్ పదివేలు షేర్లుకొంటే, నూర్యనారాయణ గారికి హీరోపాత్ర ఇస్తాట్ట.”

“సరే, ఆయనకి నమ్మకమైతే ఆ షేర్లు కొని, ఆ హీరో పాత్రని వెయ్యమను”

“ఆయనకి డ బ్బేదీ! నన్ను సహాయం చెయ్యమంటున్నారు”

“అట్లాగా!”

“మీ రేమంటారు?”

“పదివేలు ధర్మం చెయ్యాలనివుంటే, చెయ్యి”

“ధర్మంకింద కాదు. పెట్టుబడికింద”

“పెట్టుబడికింద ఏమీ లాభంలేదు”

“మీ కారణాలు!” అన్నాడు కోపంగా రాజమాణిక్యం.

“మిత్రో కాదు నేను మాట్లాడింది.”

“నే నడుగుతున్నాను మిమ్మల్ని?”

“కారణాలు చెప్పనవసరంలేదు.”

“అయినా ఒక్క కారణం చెప్పుదురా?”

“మీ మాటలు వింటేచాలు, మీవంక చూస్తే చాలు, వేరే కారణం అక్కర్లేదు.”

‘ఆ’ అనిలేచాడు మీదికి వొచ్చేట్టు రాజమాణిక్యం.

“కూ-వోండి కూ-వోండి” అంది ఆమె.

టీ వొచ్చింది. తాగకుండానే తేచి వెళ్ళిపోయినాడు.

అతను పెద్ద ఆలోచనలో పడ్డాడు.

ఆమె అపాయంలోకి నడుస్తోంది. తనకి తెలీకుండానే వీళ్ళకి తనమీద చనువు నిచ్చుకుంది. తనేం చెయ్యాలి? ఆమె తనకు అంత అధికారము ఇస్తేనా? అంతవరకు తనేం

అధికారం తీసుకోలేదు. అవసరం రాలేదు. ఇప్పుడు తాను కల్పించుకుని ఆమెని అదిలించి మేల్కొల్పాలా? కాని ఆమెని ఒత్తిడిచేస్తే ఎంతవరకు ఆమె సహిస్తుందో! అనుమానం అతనికి. తనకెందుకని తప్పుకుంటే? కాని నిస్సహాయంగా ఆమెని వొదలడం అన్యాయం. అదిగాక ఆమె తన స్త్రీ! తనని అన్నిటికీ నమ్మిన స్త్రీ.

అరగంటకి ఆమె పైకి వొచ్చి అతని పక్కలో ముద్దుగా కూచుని, అసహజంగా నవ్వుతెచ్చుకుంటూ

“మరీ పెంకివారాతున్నారేం? అంతకోపమా? వాళ్లేం చేశారు?”

“నీ వేధవలు. వాళ్ళని భరించలేను. ఐనా నీకేంపని వాళ్ళతో?”

“అదేమిటి? ఏదో కష్టంలోవుండి సహాయంకోసం వస్తే ఇంతలో ఏం మునిగిపోయింది?”

“నేను కనుక్కున్నానుగా, ఆ రాజమాణిక్యం నమ్మకస్తుడే. నాకుకూడా చాలా నమ్మకం కుదిరింది. ఆ మాత్రం పరులకి సహాయం చెయ్యకండా ఎట్లా బతకగలం?”

“చెయ్యి, నేను వొద్దన్నానా?”

“వొద్దనకపోతేనేం? చాలా అయిష్టంగా వున్నారు.”

“ఉండునుమరి! సరదాకోసం ఖాంకునోట్లతో వంట చేస్తానంటే, ఇష్టం చూపుతానా మరి!”

“పోనీలండి, ఏదో నా సరదాకి ఆడబ్బు ఇవ్వనీండి. ఇంక మనసులో ఏమీ వుంచుకోకండి.”

“సరేకాని, ఆడబ్బుతో వాళ్ళ ముఖారవిందాలు నాకు కనపడడం మానుకుంటాయా?”

“ఆ, చెపుతాను.”

“అంతేకాదు. నువ్వు వొదుల్చుకోవాలి”

“వాళ్లు వొస్తే నేనేం చెయ్యను?”

“నాకు వొదులు.”

“మరి వాళ్ళకి కోపం తెప్పించడం నాకిష్టంలేదు.”

“నాకు కోపం తెప్పించడం?”

“ఏమిటా మాటలు! మీకూ వాళ్ళకీ సాపత్య మేమిటి?”

“నాకు లేదులే. నీకూ వాళ్ళకీ సంబంధ మేమిటి?”

“ఏముందీ! ధనం కలవాళ్ళకీ, లేనివాళ్ళకీ వ్రండే సంబంధం.”

“లక్షలున్నారూ డబ్బులేనివాళ్ళు. కుంటివాళ్ళు, గుడ్డివాళ్ళు.”

“వాళ్ళకిచ్చేది వాళ్ళకి ఇస్తానే వున్నాంగా. ఇంక మాట్లాడకు” అని ముద్దుపెట్టుకుని వెళ్ళిపోయింది.

ఆమె బాంకి బుక్కులో పదివేలు తరుగు.

పదిరోజులయిందో లేదో మళ్ళీ హాజరు నూర్యనారా యణ. ఈసారి మంచి విలువగల సర్టి నూటులో హాటు. నోట్ల చుట్ట. వొచ్చి చాలా పాతమిత్తుడి మల్లే వాళ్ళిద్దరి తోనూ కబుర్లు చెపుతున్నాడు. అతను వెళ్ళాక, ఏమిటి మళ్ళీ వొచ్చాడంటే.

“వమిటి మరీ అంత క్రూరంగా మాట్లాడతారు? పాపం ఏదో కొంచెం పెద్దమనిషితో కలిసి బాగుపడదామనే మనిషికి అంతమాత్రం సహాయం చెయ్యకపోతే ఎట్లా? ఎందుకంత కోపం అతనిమీద? ఏం నీచుడా? అల్లరి చేశాడా? మరీ ఎవరినీ చూడకండా స్నేహం చెయ్యకండా మనం వొంటరిగా బతకాలనా మీ ఇష్టం?” అని ఉపన్యాసం ప్రారంభించింది.

రెండురోజుల కో మాటూ, రోజువిడిచి రోజూ సూర్యనారాయణ వొస్తూనే వున్నాడు. ముందు వాళ్ళని డన్నరుకి పిలిచాడు బసోటాలో. తాను విస్కీ తాగి, అతన్ని కూడా తాగమని బలవంతంచేశాడు. తాగనంటే హాస్యం చేశాడు. తరవాత వాళ్ళింట్లోనే అప్పుడప్పుడు భోజనం చేస్తున్నాడు. వీళ్ళిద్దరూ బైలు దేరితే అతను మూడోవాడౌతున్నాడు. క్రమంగా అతని తాగుడు హెచ్చుతోందని తెలుస్తోంది. కాని, ఏ మాత్రమూ ఇతరులకి ఇబ్బంది కలగ చెయ్యడు. జాగ్రత్తగా మసులుతాడు.

ఆ సూర్యనారాయణ కంపెనీని ఆమె ఎన్ జాయ్ చేస్తోంది. తనకెందుకు అతనింత పడడు? అని ప్రశ్నించుకున్నాడు అతను. ఆమెమీద ఏదో కొంత స్వతంత్రమున్నట్టు అతను ప్రవర్తించడం వల్లనేమో! తనకు తెలీని వ్యవహారం ఏదోవుంది.

నెలరోజుల్లో నాళ్ళిల్లు మామూలు నివాసమయింది సూర్యనారాయణకి. అతనికి ఏమి చెయ్యాలో తెలీలేదు. వాళ్లు మేడమీద చేసే రిహార్సుల్లోకూడా జోక్యం కలగ

చేసుకొంటున్నాడు సూర్యనారాయణ. ఆమె నటించిన చిత్రాలలో లోపాలు చూపి, తన సలహాకింద అవన్నీ సరిదిద్దుతానని చెప్పాడు.

ఓరాత్రి అతను ఆమెతో పెద్ద తగాదా ప్రారంభించాడు.

“మీకంత ఇష్టం లేకపోవడానికి కారణం కనపడదు. పోనీ మీకిష్టంలేదు గనుక ఆయన్ని పొమ్మందామంటే, ఎట్లా పొమ్మనాలో తెలీటంటేదు నాకు.”

“మాట్లాడకు నువ్వు అతనితో.”

“ఎట్లా, పలకరించే మనిషితో మాట్లాడకపోవడం?”

“నేను పొమ్మంటాను.”

“అదేగా, వొద్దనేది నేను.”

“సరేలే, అతనట్లా వొస్తావుంటే, నేనిక్కడ వుండడం కష్టమౌతుంది.”

దాంతో ఆమె ఏడ్చింది.

“నేను నీ భార్యని కానుగనకనేకదా, అంత సులభంగా, ఉండను పోతాను, అని అనగలిగావు?” అని.

“నాభార్యవే ఏతే ఇంత వాదన ఎందుకు? నిన్ను వాడిముందే రెండు తన్ని, వాణ్ణి అవతలకి నడపమందును.”

“అంతేగా మొగవాళ్ళకి చాతనైన పని. తన్నండి పోనీ, మీకంత సరదావితే.”

“తన్నను. అంతకన్న మంచిపని. నిన్ను వెళ్ళిచేసుకుంటాను.”

“నన్నా? మీకు భార్యవుందిగా”

“వుంటేనే?”

“నేనంత పాతకానికి వొడికట్టుకోను. పాపం, ఆమె వంచేసిందని, నేను ఆమెకి అంత ద్రోహం చేయడం?”

“ఆడవాళ్ళతో ఏ మొగవాడు వాదించగలడు? అందుకునే తంతాడు.”

“ఇప్పుడు నువ్వు చేసే దేమిటి?”

“నేనేం చేశాను? మీ భార్యని రావడానికి వీలై దన్నానా? రేపు పిలిపించండి”

“ఈ పరిస్థితుల్లో ఎందుకు వుంటుంది?”

“దానికి నేనేం చెయ్యను?”

“నేనేమన్నా ఆమెరావాలని అన్నానా?”

అంతటితో విసుగెత్తి ఎక్కడ అసలు ప్రారంభించారో అక్కడవిడిచి వూరుకున్నాడు.

వాళ్ళకి సూర్యనారాయణ పర్మినెంటు మిత్రుడైనాడని నిశ్చయమయింది. అదిగాక ప్రతిరోజూ అతను ఎక్కావస్థలం ఆకమించుకుంటున్నాడు. ఏం చెయ్యాలి తను? అతను అసలు రాకూడదనిపట్టుపట్టాలి, పడితే ఎటు మొగ్గుతుందో ముల్లు! ఎటువొగ్గనీ ప్రస్తుత స్థితిమాత్రం దుర్భరమనిపించింది అతనికి. భవిష్యత్తుకూడా తన ఉద్వాసనకే మొగ్గుచూపుతోంది. కాని తొందరపడకూడదని సుమతీ శతకం పద్యం చదువుకున్నాడు ఓసారి. కాని—

కదలని వాళ్ళని కాలమే కదలిస్తుంది.

ప్రతి వ్యవహారంలోనూ అతను వంచెప్పినా సూర్య నారాయణగారు ఇట్లా అంటున్నారు అని అంటుంది ఆమె. సూర్యనారాయణ సలహా ఎప్పుడూ తన సలహాకి సరిగా వ్యతిరేకం. చివరికి తాను చెప్పిన మార్గాన్నే వెడుతుంది ఆమె. కాని అది తనమీది ఘనతవల్ల కాక సూర్యనారాయణ సలహా అనర్థదాయకమని ఆమెకి తెలీడంవల్ల నేమో ననిపించింది అతనికి.

ఆ చివరిరాత్రి డ్రాయింగురూములో ఆమె సూర్య నారాయణ చాలా ఉత్సాహంగా కబుర్లు చెప్పుకుని నవ్వు కుంటున్నారు. అకగంటనించి తనని పలకరించలేదు. లేచి పోదామా అనుకుంటూ వుండగా వాళ్ళే లేచారు—

“స్తానంవారి విప్రనారాయణకు వెడదాం” అని.

వాళ్ళిద్దరూ వెళ్ళిపోయినారు. భగ్గుమంది అతని ఆగ్రహం.

రెండునిమిషాల్లో ఆమె వెనక్కు వొచ్చి,

“రా రేం ?” అంది.

“ఎక్కడికి ?”

“ఏం నిచిత్రం ? వినటంలేదా మీరు ?”

“వినాను. కాని వొస్తాననలేదే !”

ఈ లోపల బయటనించి అతను ‘కుసుమా’ అని కేకలు వేస్తున్నాడు.

“అయితే, రారా ?”

“రాను.”

“వం చేస్తారు వొంటరిగా ? రద్దురూ !”

“నేను రాను...”

“కుసుమా” అని కేక.

“సరే మీ ఇష్టం.”

అని వెళ్ళిపోయింది.

అంతే. పావుగంటలో తనబట్టలు సర్దుకుని రిక్తాలో స్టేషన్ కి వెళ్ళాడు—వాళ్ళ సొంతవూరికి ప్రయాణం.

....



పెద్దసాధం, దీపాలు, కారు, నౌకర్లు, మంచిపంటలు ఇవన్నీ వొక్కసారిగా వొదిలి, పల్లెటూరిలో పడిపోయిన ఇంటో ముసలి తండ్రిదగ్గర చేరాడు అతను. తడుముకున్నట్టు వుందిగాని చాలా శాంతిగా వుంది. ఆమెమీద పెద్ద ప్రేమ అతనికి ఎప్పుడూ లేదు. అందుకని ఏమీ బాధపడలేదు. అతనివొంతు నాలుగెకరాల పొలంవుంది. ఆమెమీద పెద్ద ప్రేమ అతనికి ఎప్పుడూ లేదు. అందుకని ఏమీ బాధపడ లేదు. అతని వొంతు నాలుగెకరాల పొలంవుంది ఆ వూళ్ళో. దానిసంగతే మరిచిపోయినాడు. తన పొలమూ తన తండ్రి పొలమూ సేద్యం ప్రారంభించాడు. ఇంటిదగ్గర తన వితంతువు అక్క లక్షణంగా వొండిపెడుతోంది. కాలం హాయిగా గడిచిపోయింది.

అతని భార్యని తీసుకురావడానికి బంధువులు ప్రయత్నించారు గాని ఆమె రానంది. సినిమాలూ, ప్రతికలూ ఏమీ లేవు ఆ పల్లెటూళ్ళో. క్రమంగా ఆ వూరి వాళ్ళందరూ అతన్ని తమరిలో ఒకరిగా తీసుకున్నారు. దంపుడు బియ్యం అన్నం, కందిపప్పు, గేదెనెయ్యి, పెరుగు-బాగా బలిశాడు అతను. అవసరమైనప్పుడు పొలంలో స్త్రీలకి ఏమీ తక్కువలేదు. ఆ రోజులశాంతి ఎన్నడూ ఎరగడం జీవితంలో అతను. ఇప్పుడు చాలా ధనవంతుడు. ఏ చింతలూ లేవు అతనికి. కాని ఎక్కడో శాంతి తక్కువ. బుద్ధివున్నవాడు ఎవరైనా, నాలుగు ఎకరాల పొలంవుంటే దాన్ని వొదిలి ఇంకో పని తలపెట్టడు, పట్టణపు బొమ్మలవెంట ఎన్నడూ తిరగడు, అనుకున్నాడు.

సంవత్సరన్నర గడిచింది.

ఒక మధ్యాహ్నం యిదివరకుకన్న పెద్దకారులో వచ్చింది, అకస్మాత్తుగా ఆ పల్లెటూరికి. సరాసరి మద్రాస్ నుంచి—వెట్రోలు రేషన్ రోజుల్లో. అతను పొలంలో వున్నాడు కుప్పలు నూర్పిస్తో. అక్కడికి నడిచివచ్చింది. ఆమెవెంట పెద్ద గుంపు. అప్పటికి ఆమెని చాలా మరిచిపోయినాడు అతను!

“ఏమిటిది?”

“షడ”

“ఎక్కడికి?”

“ఎక్కడికి? మద్రాసు.”

“ఏం సంగతీ?”

“సంగతిలేదు ఏంటేదు, బైలుదేరండి.”

“నేను రాను.”

“వొస్తేనేగాని నేను పోను”

“వుండు, మళ్ళీ వస్తాను. యీ దిబ్బమీద కూచో నేను వొచ్చిందాకా.”

అని పొలంలోకి కూలీల దగ్గరికి వెళ్ళిపోయినాడు. అతను తిరిగి వొచ్చేప్పటికి సూర్యుడు అస్తమించాడు. మాఘమాసపు మధురమైనగాలి వీస్తోంది వరిమోడులమీద నించి. ఆమాసపు సాయంత్రాల అందం, అల్లరిచేసి నిద్రకి కన్నుమూసుకునే అందమైన పాపాయిల కళ్ళకింద మాత్రమే చూడగలం. అతను చమటవొంటితో వొచ్చి కూచోగానే,

“ఏం బతుకు ఇది?” అంది.

“చుట్టూ చూడు.”

ఎదురుగా శుక్రుడు ధగధగమంటున్నాడు.

“సరే తెండి, ఆ ఇల్లు ఆ మనుషులు!”

“సినిమావాళ్ళకన్న అన్యాయమా?”

“కాని మీ రెట్లా వున్నారుఇట్లా?”

“చాలా హాయిగా”

“మీరు రావాలి”

“ఎన్నటికీ రాను”

“నామీద కోపం పోలేదా మీకు?”

“మళ్ళీ రాతలుచుకుంటే ఆలోచించాలి, కాని నాకెందుకు? కోపమూలేదు, ఏమీ లేదు.”

“మీరు రానిది నేను పోను.”

“వుండమంటినిగా!”

“నా పనులో?”

“వెళ్ళు!”

“వెళ్ళను, మీ ఇంటోనే వుంటాను.”

“ఏం తింటావు? కందిపప్పు, తోటకూర...”

“ఓ తింటాను”

“ఇంకేం? వుండు.”

“ఎంతకాలం?”

“నూర్యనారానుణ రానంతకాలం.”

“అదీ, అట్లారండి. అక్కడవుంది మీకోపమంతా”

ఆమెవంక చూస్తున్నాడు. ఆమెకి అందం వొస్తోంది పరిస్థితుల మహిమ. సీతోచదువుకుని, సీచేత తన్నులుతిన్న కుంక—నాడు ఓడాక్టర్ తే ఆ కాసిని వళ్ళల్లో ఆ బాధ్యతా ఆ జ్ఞానమూ, అతన్ని ఎంతమార్చేస్తాయి? అకస్మాత్తుగా ధనంవొస్తే, ఆరునెలల్లో మనిషికి ఘరానాషావుకారుబరువు వొస్తుంది. అందువల్లనే ధనానికీ, విద్యకీ, అధికారానికీ అంత విలువ ప్రపంచములో. అవి వుండడమనేదేకాదు, అవి మనిషికి ఇచ్చే పాలిష్, నాగరికతవల్ల.

“వున్నాడా?”

“లేదు. ఇప్పుడే పోయినాడు.”

“ఎందుకు పోయినాడో పాపం.”

“పోలీసుల్ని పిలిపిస్తానని బెదిరిస్తే.”

“ఎందుకు అంత ఘోరమైన పనిచేశావు?”

“తాగుడు ఎక్కువై తే...”

“ఓ నువ్వేం చేస్తున్నావు?”

“మీకు తెలీనట్టు”

“నా కెట్లా తెలుస్తుంది!”

“అ దేమిటి? ప్రతికలా?”

“మావూను ఏవీరావు”

“బావుంది. మామూలుపనే. ఎక్కడా పూపిరాట్టం లేదు. సినిమా పుస్తకాలు తెచ్చాను ఈ నెలవి. కారులో ఉన్నాయి. చూపిస్తాను.”

“మరి ఇప్పుడు తీరుపడి ఎట్లాఅయింది?”

నవ్వింది.

“మూడురోజుల్లో మద్రాసులో వుండకపోతే అర డజను డై రెక్టర్లు పరుగెత్తుకుని వొస్తారు ఈవూను. మిమ్మల్ని నన్నూ కట్టిపడేసి తీసుకుపోతారు.

“నన్నెందుకు?”

“మీనులేంది నేను రానంటే.”

“సరేలే ముందు పద. రాత్రికి భోజనం చెప్పి చేయించాలి నీ కోసం”

అని మాట్లాడుకుంటూ పొలాల్లోంచి నడిచివచ్చారు, ఎత్తుమడమల చెప్పలతో ఆమె మెరకపల్లాలలో జారుతూ వుంటే అతను ఆమెను పట్టుకుంటూ. వాళ్ళ వెనక గుంపు.

భోజనం ఆమెకి వేరేవడ్డించారు కులభేదం ప్రకారం. కాని పడకలకి కులభేదం పాటించరు ఎంత శ్రోత్రియులూ.

దృష్టిదోషం లేదు, ఎంగిలిదోషం లేదు—వశాశ్రుంలొనూ
ఆవిషయంలొ.

రాత్రి నిద్రలో అతను ఏ నందనవనాల్లోనో తేలి
పోతున్నాడు గొప్ప సెంటు సౌరభాల్లో. పదిమంది ఆపక
సలు కావిలించుకుని ఒక్కసారిగా పదిమందీ అతన్ని మాన
భంగంచెయ్యాలని ఆత్మతపడుతున్నారు. సగం తెలివి వొచ్చి
పది దేవతాపాత్రలు ధరించిన ఆమె, ఈలోకం వాస్తవంలొ
కల్పిస్తున్న ఇంద్రజాలమని సగం తెలుసుకుని, ఆ అమృతా
నుభవం ఎక్కడ ఈ లోకంమల్లె సాధారణమాతుందో నని
ఆలోకంలొకి వెళ్ళిపోయినాడు.

ఆ రాత్రే నిశ్చయమయింది అతనికి, ఆమెతో
వెళ్ళక ఎట్లానూ తప్పదని.

తెల్లారకట్ట; కిటికీ పక్కన విచ్చిన పారిజాతపు సునా
సనల్లో కోవెల అరువుల్లో, కిటికీలోకి తొంగి చూసే చంద
మామ వెలుగులో, ఆమె అతని రొమ్ముమీదనించి తలని
తప్పించుకుని, మర్యాదగా తన పక్కమీదికి వెళ్ళిపోయింది.

ఆహ్లాళ్ళో పొద్దున్న కాఫీలేదు. ఆమెకి తలనొప్పి—
పొరుగుారికి మనిషిని పంపారు కాఫీపాడరుకోసం. ఆమె
మద్రాసు పోదామని పోరు.

రాత్రి ఆమె పెదవులమధ్య ముద్దుమాటలు రహ
స్యాలు పలికిన అతని నిరాకరణలో నిన్న సాయంత్రపు బల
మేదీ!

“నారాణీ, నా కోయిలా, నా లిల్లీవుష్పం,” అని
అతనూ,

“నారాజా, నాదున్నపోతూ, నాముళ్ళకంతా” అని ఆమె.

అంటో అర్ధరాత్రి డ్యూయెట్ వాడుకున్న తరవాత, తెల్లారి ఎట్లా కఠినంగా మొహం తిప్పకోగలడూ? అతనేం విశ్వామిత్రుడా, దుష్యంతుడా?

కాని రాత్రి అమరత్వంలోంచి, స్వప్నలోకంనించి, వాస్తవత్వంలోకి కళ్లు తెరిచారు. స్వప్నంలోంచి వాస్తవంలోకా, వాస్తవంలోంచి స్వప్నంలోకా, తేక సుందర స్వప్నంలోంచి నిస్సార స్వప్నంలోకా! అది మహాపురుషులు తేల్చవలసిన విషయం.

మొత్తానికి వాళ్ళ మామూలు దుష్టప్రపంచంలో, పాత జ్ఞాపకాల రోషాలూ, ముందు జీవితం మీద భయాలూ అలుము కున్నాయి అతనిమనుసుని.

“నేను వొచ్చి ఏం చెయ్యను! మళ్ళీ ఉద్యోగం ఇప్పిస్తావా?”

“కాదు మీరు ప్రతికలు చదవకపోవడం అనర్థమొచ్చింది. నేనే ప్రొడ్యూసర్ కాబోతున్నాను.”

“ఎత్తే?”

“మీరు డై రెక్టరు నా చిత్రాలికి.”

“నేనా? నాకేం చాతనవుతుంది?”

“అదేమిటి? అన్నిచిత్రాలు అంత విజయవంతంగా తీసి ఈ నా డిట్లా అంటున్నారేమిటి?”

అని బిగ్గరిగా నవ్వింది.

“సరేలే, నిజం మాట్లాడు.”

“నిజమే, ఇప్పుడు చిత్రాలు తీస్తున్న డై రెక్టర్ కి ఏం చాతనవును? మీకంతమాత్రం చాతకాకపోతుందా?”

“ఎందుకునన్ను తీసుకుపోయి నువ్వు నన్ను పైకి నెట్టడం? ఏమీ ఉపయోగం, అర్హతా, అవసరం లేకుండా నేను వొచ్చి తక్కిన వేమాలమల్లనే ఓ డై రెక్టరు వేషం వేయడం? నువ్విచ్చిన ఉద్యోగం నీదయమీద ఆధారం. మళ్ళీ నే నా ఇరుకులో పడతలుచుకోలేదు.”

“కాని నా సంగతేమిటి?”

“నీ సంగతేమిటి?”

“మీకు తెలీదా? మీరు నన్ను వొదిలివెళ్ళిన చోటనే ఉన్నానన్నమాట. కొత్తపార్టు నాకర్థం కావటం లేదన్నమాట. మీ అవసరం తెలిసిందా?”

“అందువల్లనా ఈ ప్రేమనటన నామీద?”

ఆమె కనీశ్శుపెట్టుకొని లేచిపోయింది. అతను వెంట

పడి

“నేనన్నదాంటో తప్పేముంది?” అని అడిగాడు.

“ఈవిషయాలు వుత్త వాదనతో అర్థ మయ్యేవికావు. నాకు మీకైన అవసరం ఎట్లాంటిదో గుర్తించకపోతే నేనింక ఏం చెప్పి మిమ్మల్ని నమ్మించగలను? నా అవసరాన్నిపట్టి మీమీద ప్రేమ చూపుతున్నానంటే నేనేం జవాబు చెప్పగలను? మీ హృదయానికి నిజం తెలియాలి గాని?”

ఆ సంగతి లోపల ఎక్కడో అతనికి తెలుసు.

“మరి మళ్ళీ సూర్యనారాయణలు తటస్థించ రని నమ్ముక మేమిటి ?”

“సూర్యనారాయణ ఒక్కడే గనక.”

“లోకంలో ఆట్లాంటివాళ్ళకి తక్కువేముంది.”

“లేదు. కాని నాకు నిజజీవితంలో చిన్నప్పుడు నాకు కట్టిన మొగుడు ఒక్కడే గనక. అతనే సూర్యనారాయణ.”

ఆగిపోయినాడు అతను.

“పాతివ్రత్య మనండి. దుష్టుడే ! తోసుకువొచ్చాడు.

మీచేత తన్నించడం తప్ప గత్యంతరంలేదు, అతన్ని వొదుల్చుకోవాలంటే. భర్త అనే పదంమీది గౌరవమనండి. స్కాండల్ అంటే భయమనండి. ఏం చెయ్యకపోయినాను మీ మీద కూడా కొంత కోపమే ననుకోండి. అంతమాత్రం కొంచం వోపికా, నామీద నమ్మకం మీకెందుకు లేకపోవాలని ! మీరు అతన్ని తంటే నారహస్యం బైటపడుతుందనీ.”

“నాతో ఆ రహస్యం చెప్పేసి వుండకూడదూ?”

“ఆహా ! ఏం నంగనాచిలాగు మాట్లాడతారండీ ? చెవితే మా ఇద్దర్నీ ఆశీర్వదించి రై లెక్కరూ ?”

పూర్తిగా లోంగిపోయినాడు అతను.

మర్నాడు ఆమెతో కారెక్కాడు?

తండ్రీ అక్కా ఒక్క మాటనలేదు. అక్కడే ప్రేమ గల బంధువుల ఆధిక్యత. ఏ కష్టసమయంలోనైనా వాళ్ళ

అండను చేరవొచ్చు. మళ్ళీ ఏ ప్రశ్నా లేకుండా వాళ్ళని వాదిలిపోవొచ్చు. అందుకనే తల్లిదండ్రుల ప్రేమకి అంత ఆధిక్యత నిస్తారు.

తక్కిన కథ మీ అందరికీ బాగా విదితం. మమ్మల్ని మర్యాద చెయ్యవలసిన అవస్థపట్టింది పాపం మీకు. మీ ఇళ్ళకు మమ్మల్ని పిలవాలి. మీరు పిలిచినా పిలవకపోయినా మా ఇంటికి రావడం తప్పడంలేదు మీకు. మా ఇంటికి వొచ్చి మీరు మమ్మల్ని గురించి ఏం మాట్లాడుకుంటారో తెలుసు మాకు. ఎట్లా తెలుసునంటే, మావంటి వాదులు దంపతుల్ని గురించి మీరేం మాట్లాడుతో వుంటారో వింటోనే వున్నాంగా! పెళ్ళి అయిందంటే ఇంక వాళ్ళసంగతి మాట్లాడటానికి ఏమి వుండదు. వాళ్లు ఏబూతు ప్రమేయమూ లేకుండా ఏదో పవిత్రంగా ధర్మసంస్తాపనలో లోకసంగ్రహం చేసుకుంటూ వుంటారు.

ఆ పనినే ఏదో చాలా అంపటంగా నీచంగా, షశువుల మల్లె చేస్తారు పెళ్ళికానివాళ్లు. మమ్మల్ని వెక్కిరించుకునే సంతోషం మీనించి తీసినెయ్యడం మాకు ఏమీ సంతోషంగా లేదనుకోండి. ఎదట వున్నవాళ్ళలో చాలామంది ఒకే మనిషితో ఒకే పక్కమీద నిద్రపోవటంలేదన్న సంగతి ఈ పవిత్ర వివాహ సమయంలో మనం ఎవరం దాచుకో నక్కర్లేదు.

ఇంతకీ బిల్లుప్రకారం, నా భార్య నాతో కాపురం నిరాకరించినది కనక విడాకులివ్వ వొచ్చు. కాని నూర్య నారాయణకే అట్లాంటి నోటీసు వెడితే ఒక్క గంతున

దూకుతాడు, ఆమె వొళ్ళో. ఎందుకని అతన్ని ఇంకోపద్దు కిందికి తీసుకొచ్చారు. అతన్ని మాయింటికి మిత్రుడికింద ఆహ్వానించాము. అతనికి అడక్కండానే చెక్కులు ఇచ్చాము అతి ప్రేమతో. పర్యవసానం? మితిమీరిన తాగుడు. ఆ మూలంగా అతనికి విడాకులివ్వడం చాలా సులభమయింది. ఆ మహానుభావుడు కోర్టులో అతను పలికిన బూతులు, ప్రతి కాధిపతులు పూర్తిగా సూచించారు.

ఎందుకు చెప్పాను ఈ కథ?

మీలో అనేకమందికి దీంటో ఏదో ఓ భాగమన్నా మార్గదర్శకంగా వుండకపోతుందా అని.

ఇంత క్షమతో మీరు నా కథ విన్నందుకు వంద నాలు.

ఈ కథనించి నేనో విషయం తెలుసుకున్నాను. ఆ, ఒక్క నిమిషం వోపికపట్టండి. మీకోసం పక్కగదిలో, ఐస్ క్రీం, వలహారాలూ తయారుగా వుంచుతున్నారు. ఆ సంతోషంలో ఇది వినండి. వెళ్ళిపోవొచ్చు. నేను చిత్రాలకి వీజయవంతమైన దర్శకుణ్ణి ఐనానంటే, లోకంలో ఏ మనిషైనా దర్శకుడు కావొచ్చు నని వేరుగా రూఢిచెయ్యనక్కర్లేదు. కాని ప్రతిమనిషీ కాలేదు. ఎందుకంటే నాకూ చాలా మంది తక్కిన వాళ్ళకీ ఒక్క భేదముంది. అది నన్ను ప్రేమించే స్త్రీ నాకిచ్చిన ఆత్మబలం, విశ్వాసం! ప్రేమగల స్త్రీలు ఈ కాలంలో పురుషుడిలో వుండే లోపాల్ని జాగ్రత్తగా వెదికి, అతను ఎందుకూ ఆసమర్థుడనీ, ఒకవేళ అతను

వ ఉద్యోగంలోనో, కళలోనో కొంత ఆధిక్యతను సంపా
 యిస్తే, అది ప్రజల మూర్ఖత్వంవల్లనో, అతను చేయిస్తున్న
 మోసంవల్లనో, తటస్తించిందనీ, వాదించి, తమ భర్తల
 ధైర్యా సైర్యాన్ని గుంజి, చంపడంలో తమ ప్రేమా
 ధిక్యతని నిరూపణ చేసుకుంటున్నారు. కాని ఏ అదృష్టం
 వల్లనో, ఈ కుసుమ నాలో విశ్వాసాన్ని ప్రతిష్ఠించి, నన్ను
 రగిల్చి, సాధారణమైన మానవుణ్ణి ఒక ప్రతిభావంతుణ్ణి
 చేసింది. అదీ భేదం.

ఇక మనం లేవవచ్చు.